

**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**

**ក្រសួងបរិស្ថាន**

.....

**សេចក្តីព្រាង**  
**ច្បាប់**  
**ស្តីពី**  
**ការវាយតម្លៃហេតុប៉ះពាល់បរិស្ថាន**

**សេចក្តីព្រាង ថ្ងៃទី២៥ ខែវិច្ឆិកា ឆ្នាំ២០១៤**

# **ជំពូកទី១**

## **បទប្បញ្ញត្តិទូទៅ**

### **មាត្រា ១.\_**

ច្បាប់នេះមានគោលដៅគាំពារបរិស្ថាន អភិរក្សប្រព័ន្ធអេកូឡូស៊ី ធានាឱ្យបាននូវការប្រើប្រាស់ធនធានធម្មជាតិឱ្យបានសមស្រប និងលើកកម្ពស់ការអភិវឌ្ឍន៍ប្រកបដោយនិរន្តរភាព ស្របតាមមាត្រា ៣២ និង ៥៩ នៃរដ្ឋធម្មនុញ្ញនៃព្រះរាជាណាចក្រកម្ពុជា តាមរយៈការបង្កើតយន្តការនានា ដើម្បីវាយតម្លៃហេតុប៉ះពាល់បរិស្ថានដែលកើតចេញពី រាល់គម្រោងវិនិយោគ គម្រោងអភិវឌ្ឍន៍ សកម្មភាពអាជីវកម្ម និងសកម្មភាពទាំងឡាយផ្សេងទៀត ដែលអាចនឹងបង្កផលប៉ះពាល់ ដល់បរិស្ថាន សុខភាពសង្គម សេដ្ឋកិច្ច និងវប្បធម៌ ។

### **មាត្រា ២.\_**

ច្បាប់នេះមានគោលបំណង៖

- ១-កំណត់ឱ្យមានការវាយតម្លៃហេតុប៉ះពាល់បរិស្ថានលើគម្រោងអភិវឌ្ឍន៍សាធារណៈ និងឯកជន មុននឹងដាក់ជូនរាជរដ្ឋាភិបាលនិង/ឬក្រសួងសាមី ឬអង្គការមានសមត្ថកិច្ចសម្រេច ។
- ២-លើកកម្ពស់ការចូលរួមជាសាធារណៈ និងសិទ្ធិរបស់សាធារណជនគ្រប់រូប ក្នុងការទទួលបានព័ត៌មានស្តីពីគម្រោងអភិវឌ្ឍន៍ គម្រោងវិនិយោគ សកម្មភាពអាជីវកម្មនានាដែលអាចបង្កផលប៉ះពាល់ ចំពោះបរិស្ថាន សុខភាព សេដ្ឋកិច្ច សង្គមកិច្ច និងវប្បធម៌របស់ខ្លួន។
- ៣-ធានាការអនុវត្តសកម្មភាពវាយតម្លៃហេតុប៉ះពាល់បរិស្ថាន ធ្វើឡើងប្រកបដោយប្រសិទ្ធភាព តម្លាភាព និងសមធម៌សង្គម ។
- ៤-លើកកម្ពស់ប្រសិទ្ធភាពនៃការបង្កើត និងតាមដានការអនុវត្តវិធានការបង្ការបញ្ចៀស ឬកាត់បន្ថយផលប៉ះពាល់អវិជ្ជមាន ព្រមទាំងវិធានការជួសជុល ស្តារ ឬសំណងខូចខាតទាំងឡាយដែលបង្កឡើងដោយគម្រោងអភិវឌ្ឍន៍ គម្រោងវិនិយោគ សកម្មភាពអាជីវកម្ម ឬសកម្មភាពផ្សេងៗ ។

### **មាត្រា ៣.\_**

ច្បាប់នេះមានវិសាលភាពអនុវត្តចំពោះគម្រោងអភិវឌ្ឍន៍ គម្រោងវិនិយោគ សកម្មភាពអាជីវកម្ម និងសកម្មភាពទាំងឡាយផ្សេងទៀត របស់រូបវន្តបុគ្គល ឬនីតិបុគ្គលសាធារណៈ ឬនីតិបុគ្គលឯកជន ដែលបានប្រតិបត្តិការរួចក្តី កំពុងប្រតិបត្តិការក្តី ទើបចាប់ផ្តើមប្រតិបត្តិការក្តី ឬជាគម្រោងដែលនឹងត្រូវបង្កើតឡើងនាពេលអនាគតក្តី ប្រសិនបើគម្រោងទាំងនោះអាចនឹងបង្កឱ្យមានផលប៉ះពាល់ដល់ បរិស្ថាន សុខភាព សេដ្ឋកិច្ច សង្គម និងវប្បធម៌ ដោយរាប់បញ្ចូលទាំងគម្រោងដែលមានទីតាំងប្រតិបត្តិការ ឬដំណើរការអាជីវកម្មនៅក្នុង ទឹកដីនៃព្រះរាជាណាចក្រកម្ពុជា។

ច្បាប់នេះក៏មានវិសាលភាពអនុវត្តចំពោះ រាល់គម្រោងអភិវឌ្ឍន៍ គម្រោងវិនិយោគ សកម្មភាពអាជីវកម្ម និងសកម្មភាពទាំងឡាយផ្សេងទៀតដែលមិនទាន់បានសិក្សាវាយតម្លៃហេតុប៉ះពាល់បរិស្ថាន ដោយរាប់បញ្ចូលទាំងគម្រោងដែលទទួលបាន ឬពុំទាន់ទទួលបានលិខិតអនុញ្ញាត អាជ្ញាប័ណ្ណ សេចក្តីសម្រេចពីក្រសួង ឬស្ថាប័នមានសមត្ថកិច្ចសម្រាប់អនុម័តគម្រោង ។

ច្បាប់នេះក៏មានវិសាលភាពអនុវត្តផងដែរ ចំពោះគម្រោងទាំងឡាយណាដែលអាចបង្កឱ្យមាន ផលប៉ះពាល់ឆ្លងដែនដល់បរិស្ថាន សុខភាព សេដ្ឋកិច្ច សង្គម និងវប្បធម៌ ល្អិតណាមានការទទួល ស្គាល់ពីកិច្ចព្រមព្រៀងទ្វេភាគី ឬពហុភាគី សន្និសីទអន្តរជាតិស្តីពីការវាយតម្លៃហេតុប៉ះពាល់បរិស្ថាន ឆ្លងដែន ដែលព្រះរាជាណាចក្រកម្ពុជាជាហត្ថលេខី។

លក្ខណៈវិនិច្ឆ័យ និងចំណាត់ថ្នាក់ប្រភេទគម្រោងដែលត្រូវធ្វើការវាយតម្លៃហេតុប៉ះពាល់ បរិស្ថាន នឹងត្រូវកំណត់ដោយអនុក្រឹត្យ។

**មាត្រា ៤.\_**

ច្បាប់នេះមិនអនុវត្តចំពោះគម្រោង ឬសកម្មភាពរបស់រដ្ឋ ដែលបានអនុម័តដោយ រាជរដ្ឋាភិបាល ឬរដ្ឋសភា ហើយដែលចាត់ទុកជាគម្រោងចាំបាច់ និងបន្ទាន់ទាក់ទងនឹងវិស័យ សន្តិសុខជាតិ បូរណភាពទឹកដី អធិបតេយ្យជាតិ ឬការគ្រប់គ្រងគ្រោះមហន្តរាយនានា។

**មាត្រា ៥.\_**

និយមន័យនៃវាក្យស័ព្ទដែលប្រើក្នុងច្បាប់នេះ ត្រូវកំណត់នៅក្នុងសទ្ទានុក្រមនៃច្បាប់នេះ។

**ជំពូកទី ២**

**គោលការណ៍នៃការវាយតម្លៃហេតុប៉ះពាល់បរិស្ថាន**

**មាត្រា ៦.\_**

រាល់គម្រោងអភិវឌ្ឍន៍ គម្រោងវិនិយោគ សកម្មភាពអាជីវកម្ម និងសកម្មភាពទាំងឡាយ ផ្សេងទៀត ត្រូវធ្វើការវាយតម្លៃហេតុប៉ះពាល់ទៅលើបរិស្ថាន សេដ្ឋកិច្ច សង្គម សុខភាពនិងវប្បធម៌ឲ្យ បានត្រឹមត្រូវជាមុនសិន មុននឹងបញ្ជូនទៅរាជរដ្ឋាភិបាលឯកភាពនិងអនុម័ត ។ អាជ្ញាប័ណ្ណ លិខិត អនុញ្ញាត ឬសេចក្តីសម្រេចនានាដែលផ្ទុយនឹងស្មារតីនៃបទប្បញ្ញត្តិនេះត្រូវទុកជាមោឃៈ។

**មាត្រា ៧.\_**

កិច្ចដំណើរការវាយតម្លៃហេតុប៉ះពាល់បរិស្ថាន នឹងយកជាការបាន លុះត្រាតែកិច្ចដំណើរការ វាយតម្លៃហេតុប៉ះពាល់នោះ ធ្វើឡើងស្របតាមលក្ខខ័ណ្ឌនានាដែលបញ្ញត្តទុកក្នុងច្បាប់នេះ ហើយ ធានាបានជានិច្ចកាលនូវការគោរពគោលការណ៍អាទិ៍ដូចខាងក្រោម៖

-រូបវន្តបុគ្គល នីតិបុគ្គលនៃនីតិសាធារណៈ នីតិបុគ្គលនៃនីតិឯកជន វិស័យឯកជន សង្គមស៊ីវិល និងសហគមន៍ដែលទទួលរងផលប៉ះពាល់ពីគម្រោង មានសិទ្ធិទទួលបាន ព័ត៌មាន និងសិទ្ធិចូលរួមផ្តល់យោបល់ក្នុងកិច្ចដំណើរការវាយតម្លៃហេតុប៉ះពាល់បរិស្ថាន អនុលោមតាមបែបបទ នីតិវិធី និងលក្ខខ័ណ្ឌដែលកំណត់ក្នុងជំពូក ៥ នៃច្បាប់នេះ ។

-ការវាយតម្លៃហេតុប៉ះពាល់បរិស្ថាន ជានិច្ចកាលត្រូវប្រកាន់ខ្ជាប់នូវការអនុវត្ត គោលការណ៍បង្ការ និងទប់ស្កាត់ចំពោះហានិភ័យដែលអាចបង្កឡើងដោយផ្ទាល់ ឬដោយ ប្រយោលពីការអនុវត្តគម្រោងវិនិយោគ គម្រោងអភិវឌ្ឍន៍ ឬសកម្មភាពផ្សេងទៀត។ ក្នុងករណី ដែលសិក្សាឃើញថាស្ថានភាពបរិស្ថានអាចនឹងត្រូវប្រឈមជាមួយនឹងការគំរាមកំហែងយ៉ាង ធ្ងន់ធ្ងរ ឬត្រូវរងការខូចខាតមិនអាចជួសជុលបាន នោះភាពស្រពិចស្រពិល ឬភាពខ្វះចន្លោះ

ខាងវិទ្យាសាស្ត្រមិនត្រូវយកមកបកស្រាយ ឬលើកយកមកសម្លាងធ្វើជាមូលដ្ឋាន ដើម្បី បដិសេធអត្តិភាពនៃហានិភ័យចំពោះគុណភាពបរិស្ថាននិងធនធានជីវៈចម្រុះទាំងនោះឡើយ។ វិមតិសង្ស័យក្នុងករណីនេះត្រូវបកស្រាយជាប្រយោជន៍ដល់ការហាមឃាត់ការអនុវត្តគម្រោង។

-ត្រូវប្រកាន់យក និងអនុវត្តឱ្យបានខ្ជាប់ខ្ជួននូវគោលការណ៍សមធម៌រវាងអ្នកជំនាន់នេះ និងអ្នកជំនាន់ក្រោយ ដោយធានាថាសេចក្តីត្រូវការដែលមាននាពេលបច្ចុប្បន្ន មិនត្រូវប៉ះពាល់ ការបំពេញសេចក្តីត្រូវការរបស់អ្នកជំនាន់ក្រោយឡើយ។

-បុគ្គលគ្រប់រូប ជារូបវន្តបុគ្គលក្តី នីតិបុគ្គលនៃនីតិឯកជនក្តី នីតិបុគ្គលនៃ នីតិសាធារណៈក្តីដែលបាន ឬនឹងបង្កឱ្យមានការបំពុលបរិស្ថាន ទោះក្រោមរូបភាពជាការ បំពុលដោយសម្លេង ដោយរំញ័រ ដោយក្លិន ដោយផ្សែង ដោយការបង្ហូរ ឬការបញ្ចេញសំណល់ គ្រប់ប្រភេទឬដោយការបង្កការខូចខាតដល់បរិស្ថាន ឬដល់សុខភាព ឬសេដ្ឋកិច្ច ឬសង្គម ឬ វប្បធម៌ណាមួយ ត្រូវរ៉ាប់រងបង់ថ្លៃចំណាយ ដើម្បីជួសជុលការខូចខាត ទប់ស្កាត់ បញ្ចៀស ក៏ ដូចជាកាត់បន្ថយការខូចខាតទាំងនោះ។

### **ជំពូកទី ៣**

### **អង្គការទទួលខុសត្រូវ**

#### **មាត្រា ៨.\_**

ក្រសួងបរិស្ថាន ជាសេនាធិការផ្ទាល់របស់រាជរដ្ឋាភិបាល ដែលមានសមត្ថកិច្ចផ្តាច់មុខសម្រាប់ គ្រប់គ្រង ការវាយតម្លៃហេតុប៉ះពាល់បរិស្ថាន។

ក្រសួងបរិស្ថានមានភារកិច្ចដូចខាងក្រោម៖

- បង្កើតអង្គភាពវាយតម្លៃហេតុប៉ះពាល់បរិស្ថាន និងគណៈកម្មការជំនាញត្រួតពិនិត្យ តាមការចាំបាច់
- ចេញលិខិត និងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន
- អនុម័តគោលការណ៍ណែនាំស្តីពីលក្ខណៈវិនិច្ឆ័យនៃការធ្វើចំណាត់ថ្នាក់គម្រោង
- កំណត់លក្ខណៈវិនិច្ឆ័យនៃវិសាលភាពគម្រោង និងលក្ខខ័ណ្ឌការងារ
- អនុម័តគោលការណ៍ណែនាំ ស្តីពីការវាយតម្លៃហេតុប៉ះពាល់បរិស្ថាន ការវាយតម្លៃ ហេតុប៉ះពាល់បរិស្ថានជាយុទ្ធសាស្ត្រ និង/ឬផែនការគ្រប់គ្រងបរិស្ថាន
- អនុវត្តគោលការណ៍នានាដែលបានឯកភាព និងអនុវត្តដោយក្រសួងបរិស្ថានស្តីពីការ វាយតម្លៃហេតុប៉ះពាល់បរិស្ថាន និង/ឬផែនការគ្រប់គ្រងបរិស្ថាន
- អនុម័តគោលការណ៍ណែនាំស្តីពីការចូលរួមជាសាធារណៈ ក្នុងកិច្ចដំណើរការវាយ តម្លៃហេតុប៉ះពាល់បរិស្ថាន
- កំណត់លក្ខខ័ណ្ឌ លក្ខណៈសម្បត្តិ បែបបទនិងនីតិវិធីសម្រាប់ការចុះបញ្ជីទីប្រឹក្សានៃ ការវាយតម្លៃហេតុប៉ះពាល់បរិស្ថាន
- បង្កើតនិងអភិវឌ្ឍក្របខ័ណ្ឌច្បាប់នានា សម្រាប់អនុវត្តចំពោះការវាយតម្លៃហេតុ ប៉ះពាល់បរិស្ថានឆ្លងដែន ជាអាទិ៍លិខិតបទដ្ឋានគតិយុត្ត គោលការណ៍ណែនាំនិងវិធីសាស្ត្រ វាយតម្លៃហេតុប៉ះពាល់បរិស្ថានឆ្លងដែន ។

**មាត្រា ៩.\_**

អង្គភាពវាយតម្លៃហេតុប៉ះពាល់បរិស្ថាន គឺជាសេនាធិការផ្ទាល់ របស់ក្រសួងបរិស្ថាន សម្រាប់ការវាយតម្លៃហេតុប៉ះពាល់បរិស្ថាន និងការវាយតម្លៃ បរិស្ថានជាយុទ្ធសាស្ត្រ ។

អង្គភាពវាយតម្លៃហេតុប៉ះពាល់បរិស្ថាន មានរចនាសម្ព័ន្ធចាត់តាំងរដ្ឋបាលថ្នាក់ជាតិ និងថ្នាក់ក្រោមជាតិ ។

ការរៀបចំ និងប្រព្រឹត្តទៅនៃអង្គភាពវាយតម្លៃហេតុប៉ះពាល់បរិស្ថាន ត្រូវកំណត់ដោយអនុក្រឹត្យ តាមសំណើរបស់ក្រសួងបរិស្ថាន ។

**មាត្រា ១០.\_**

អង្គភាពវាយតម្លៃហេតុប៉ះពាល់បរិស្ថាន មានសមត្ថកិច្ចដូចខាងក្រោម៖

-ត្រួតពិនិត្យការវាយតម្លៃហេតុប៉ះពាល់បរិស្ថាន និងចេញលិខិតអនុញ្ញាត និងសេចក្តីសម្រេចនានាពាក់ព័ន្ធនឹងការវាយតម្លៃហេតុប៉ះពាល់បរិស្ថាន អនុលោមតាមច្បាប់ និងនីតិវិធីជាធរមានបន្ទាប់ពីមានសេចក្តីសម្រេចពីរដ្ឋមន្ត្រីក្រសួងបរិស្ថាន ។

-តាមដាន ត្រួតពិនិត្យ ធ្វើអធិការកិច្ច អង្កេត ស្រាវជ្រាវ ណែនាំ និងចាត់វិធានការដោយខ្លួនឯង ឬដោយសហការជាមួយភាគីពាក់ព័ន្ធ ចំពោះការអនុវត្តគម្រោង និងសកម្មភាពគ្រប់ប្រភេទ ។

**មាត្រា ១១.\_**

អង្គភាពវាយតម្លៃហេតុប៉ះពាល់បរិស្ថាន មានភារកិច្ចដូចខាងក្រោម៖

-ទទួលបន្ទុកអនុវត្តច្បាប់នេះ ក្រោមការត្រួតពិនិត្យពីក្រសួងបរិស្ថាន

-ទទួលបន្ទុកធ្វើចំណាត់ថ្នាក់គម្រោងដែលស្នើសុំ កំណត់វិសាលភាពនៃគម្រោង និងលក្ខខណ្ឌការងារ ពិនិត្យរបាយការណ៍វាយតម្លៃហេតុប៉ះពាល់បរិស្ថាន និងឯកសារទាំងអស់ដែលពាក់ព័ន្ធ និងធានាឲ្យមានការចូលរួមជាសាធារណៈអនុលោមតាមបទប្បញ្ញត្តិនៃច្បាប់នេះ ។

-ចុះអង្កេត និងតាមដានរាល់សកម្មភាពគម្រោងទៅតាមផែនការត្រួតពិនិត្យតាមដាន និងគ្រប់គ្រងបរិស្ថាន ក្រោយពីម្ចាស់គម្រោងទទួលបានលិខិត និងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន ដើម្បីធានាការគោរពច្បាប់ ។

**មាត្រា ១២.\_**

មន្ត្រីអធិការកិច្ចរបស់អង្គភាពវាយតម្លៃហេតុប៉ះពាល់បរិស្ថាននៃក្រសួងបរិស្ថាន មានសិទ្ធិអំណាចដូចខាងក្រោម៖

-ធ្វើអធិការកិច្ចតាមដាន និងត្រួតពិនិត្យការគោរពច្បាប់ និងលិខិតបទដ្ឋានគតិយុត្តិជាធរមានគោលការណ៍ណែនាំ កិច្ចសន្យា ស្តង់ដារ ផែនការគ្រប់គ្រងបរិស្ថាន និងលក្ខខណ្ឌតម្រូវផ្នែកបរិស្ថានដែលពាក់ព័ន្ធផ្សេងៗទៀត ។

-ពិនិត្យកំណត់ត្រា ឯកសារ ទិន្នន័យអេឡិចត្រូនិក ស្តីពីការគ្រប់គ្រងបរិស្ថាន និងកំណត់ត្រាដទៃទៀត ស្តីពីគម្រោងអភិវឌ្ឍន៍ និងការប្រតិបត្តិគម្រោង ។

-ស្តាប់ និងធ្វើកំណត់ហេតុស្តាប់ចម្លើយរបស់កម្មករ និយោជិត តំណាងម្ចាស់គម្រោងក៏ដូចជាបុគ្គលពាក់ព័ន្ធនានា ។

-បង្គាប់ឲ្យកម្មករ និយោជិត អភិបាល អ្នកតំណាងស្របច្បាប់ និងភ្នាក់ងារនៃគម្រោង អភិវឌ្ឍន៍ផ្តល់នូវរាល់ព័ត៌មាន ឯកសារជាលាយលក្ខណ៍អក្សរ ផែនការក៏ដូចជាកំណត់ត្រាគ្រប់ ប្រភេទដែលពាក់ព័ន្ធនឹងកិច្ចការគ្រប់គ្រងបរិស្ថានរបស់ម្ចាស់គម្រោង ។

-មានសិទ្ធិចុះរែកឆេរ ទីតាំងគម្រោង និងចាប់យកវត្ថុតាង ក្នុងករណីដែលសង្ស័យថា មានអំពើល្មើសនឹងច្បាប់ ឬបទប្បញ្ញត្តិនានាស្តីពីការវាយតម្លៃហេតុប៉ះពាល់បរិស្ថាន ឬផែនការ គ្រប់គ្រងបរិស្ថាន។

-ជួបប្រជុំជាមួយប្រធានក្រុមប្រឹក្សាភិបាល តំណាងស្របច្បាប់ និងកម្មករ និយោជិតនៃ គម្រោងយ៉ាងតិច ១ (មួយ) ឆ្នាំ ម្តង ដើម្បីធ្វើការវាយតម្លៃការអនុវត្តច្បាប់នេះ និងបទប្បញ្ញត្តិ ពាក់ព័ន្ធដទៃទៀត ។

-ធ្វើកំណត់ហេតុឆែកឆេរ និងចាប់យកវត្ថុតាងនានាដើម្បីកសាងសំណុំរឿងនៃការ ប្រព្រឹត្តល្មើសនឹងច្បាប់នេះ ដើម្បីចាត់ការតាមនីតិវិធីជាធរមាន។

**មាត្រា ១៣.\_**

មន្ទីរបរិស្ថានរាជធានី ខេត្ត ចូលរួមអនុវត្តច្បាប់នេះ អនុលោមតាមច្បាប់ និងបទដ្ឋានគតិយុត្តិ ជាធរមាន ព្រមទាំងការចាត់តាំងរបស់ក្រសួងបរិស្ថាន។

**ជំពូកទី ៤**

**កិច្ចដំណើរការវាយតម្លៃហេតុប៉ះពាល់បរិស្ថាន**

**ផ្នែកទី១**

**ការវាយតម្លៃហេតុប៉ះពាល់បរិស្ថានចំពោះគម្រោងស្នើសុំ**

**មាត្រា ១៤.\_**

រាល់គម្រោងអភិវឌ្ឍន៍ គម្រោងវិនិយោគ សកម្មភាពអាជីវកម្ម និងសកម្មភាពទាំងឡាយផ្សេង ទៀត ត្រូវធ្វើចំណាត់ថ្នាក់គម្រោង ដើម្បីកំណត់ និងគោរពតាមនីតិវិធីមួយ ក្នុងចំណោមនីតិវិធីដូចខាង ក្រោម ៖

- ១. ការវាយតម្លៃហេតុប៉ះពាល់បរិស្ថានពេញលេញ ភ្ជាប់ជាមួយកិច្ចសន្យាការពារបរិស្ថាន
- ២. ការវាយតម្លៃហេតុប៉ះពាល់បរិស្ថានដំបូង ភ្ជាប់ជាមួយកិច្ចសន្យាការពារបរិស្ថាន
- ៣. ផែនការគ្រប់គ្រងបរិស្ថាន ភ្ជាប់ជាមួយកិច្ចសន្យាការពារបរិស្ថាន
- ៤. កិច្ចសន្យាការពារបរិស្ថាន ។

ចំពោះគម្រោងដែលតម្រូវឱ្យរៀបចំ របាយការណ៍វាយតម្លៃហេតុប៉ះពាល់បរិស្ថានដំបូង និង ពេញលេញត្រូវអនុលោមទៅតាមអនុក្រឹត្យស្តីពីការធ្វើចំណាត់គម្រោង ។

ចំពោះគម្រោងដែលតម្រូវឱ្យធ្វើផែនការគ្រប់គ្រងបរិស្ថាន ឬកិច្ចសន្យាការពារបរិស្ថានត្រូវ អនុលោមទៅតាមលក្ខខណ្ឌតម្រូវនៃក្រសួងបរិស្ថាន ដោយផ្អែកលើទំហំនៃផលប៉ះពាល់លើបរិស្ថាន និងសង្គមនៃគម្រោង។ ទំហំនៃផលប៉ះពាល់នេះត្រូវកំណត់ដោយប្រកាសរបស់ក្រសួងបរិស្ថាន ។

រាល់លក្ខខណ្ឌ និងការវិភាគត្រូវតែមានដែលកំណត់ក្នុងលិខិតឯកភាពលើរបាយការណ៍វាយតម្លៃ ហេតុប៉ះពាល់បរិស្ថានដំបូង និង/ឬពេញលេញ ដែលចេញដោយក្រសួងបរិស្ថាន ត្រូវក្លាយជា

ស្វ័យប្រវត្តិជាលក្ខខណ្ឌនៃកិច្ចសន្យាការពារបរិស្ថាន ដោយមានរបាយការណ៍វាយតម្លៃហេតុប៉ះពាល់ បរិស្ថានដំបូង និង/ឬពេញលេញ និង/ឬផែនការគ្រប់គ្រងបរិស្ថានជាឯកសារឧបសម្ព័ន្ធ ។

**មាត្រា ១៥**

ក្នុងករណីដែលមានការផ្ទេរ ឬផ្លាស់ប្តូរម្ចាស់គម្រោង ដោយហេតុណាមួយ នោះលិខិតឯកភាព លើរបាយការណ៍វាយតម្លៃហេតុប៉ះពាល់បរិស្ថានដំបូង និង/ឬពេញលេញ ព្រមទាំងកិច្ចសន្យា និង លក្ខខណ្ឌទាំងអស់ដែលចែងក្នុងវាក្យខណ្ឌនេះត្រូវផ្ទេរទៅម្ចាស់ថ្មីដោយស្វ័យប្រវត្តិ។ កិច្ចសន្យាផ្ទេរ ឬ ការផ្លាស់ប្តូរម្ចាស់គម្រោងនឹងមានសុពលភាពអនុវត្ត លើករណីតែការផ្ទេរ ឬការផ្លាស់ប្តូរនោះ ធ្វើឡើង បន្ទាប់ពីក្រសួងបរិស្ថាន ទទួលបានការជូនដំណឹងអំពីការផ្លាស់ប្តូរនោះ ។

**មាត្រា ១៦.**

ការវាយតម្លៃហេតុប៉ះពាល់បរិស្ថានដំបូង ត្រូវបានតម្រូវសម្រាប់៖

១. គម្រោងនានាដែលមានរៀបរាប់ក្នុង អនុក្រឹត្យ ។

២. គម្រោងនានា ដែលបានរៀបចំជាកិច្ចសន្យាការពារបរិស្ថាន ឬផែនការគ្រប់គ្រង បរិស្ថាន ហើយ ក្រសួងបរិស្ថាន តម្រូវឲ្យធ្វើការវាយតម្លៃហេតុប៉ះពាល់បរិស្ថានដំបូង ។

នៅពេលដែលគម្រោងស្នើឡើង ត្រូវបានតម្រូវឲ្យធ្វើការវាយតម្លៃហេតុប៉ះពាល់បរិស្ថានដំបូង នោះម្ចាស់គម្រោង ត្រូវធ្វើសេចក្តីព្រាងលក្ខខណ្ឌការងារ ដោយអនុលោមតាមបទប្បញ្ញត្តិ និង គោលការណ៍ណែនាំនានារបស់ក្រសួងបរិស្ថានស្តីពីការវាយតម្លៃហេតុប៉ះពាល់បរិស្ថាន ព្រមទាំង បែបបទ និងនីតិវិធីនៃការចូលរួមជាសាធារណៈ រួចដាក់សុំការអនុម័តជាស្ថាពរពីក្រសួងបរិស្ថាន ។

បន្ទាប់ពីទទួលបានលក្ខខណ្ឌការងារស្ថាពររួចមក ម្ចាស់គម្រោងត្រូវបំពេញគ្រប់បែបបទ នីតិវិធី និងលក្ខខណ្ឌនានាដែលកំណត់ក្នុងលក្ខខណ្ឌការងារ ដើម្បីរៀបចំរបាយការណ៍វាយតម្លៃហេតុប៉ះពាល់ បរិស្ថានដំបូង។

**មាត្រា ១៧.**

ការវាយតម្លៃហេតុប៉ះពាល់បរិស្ថានពេញលេញត្រូវអនុវត្តចំពោះករណីដូចខាងក្រោម៖

១- គម្រោងដែលកំណត់ដោយអនុក្រឹត្យ ឬ

២- គម្រោងដែលទទួលបានការវាយតម្លៃហេតុប៉ះពាល់បរិស្ថានដំបូង ហើយលទ្ធផលនៃ ការសិក្សាវាយតម្លៃហេតុប៉ះពាល់ដំបូង តម្រូវឱ្យក្រសួងបរិស្ថានសម្រេចពង្រីកវិសាលភាពនៃ ការសិក្សានោះទៅជាការវាយតម្លៃហេតុប៉ះពាល់បរិស្ថានពេញលេញ។

នៅពេលដែលគម្រោងស្នើសុំ ត្រូវបានតម្រូវឲ្យធ្វើការវាយតម្លៃហេតុប៉ះពាល់បរិស្ថាន ពេញលេញ ម្ចាស់គម្រោងត្រូវធ្វើសេចក្តីព្រាងលក្ខខណ្ឌការងារ ដោយអនុលោមតាមបទប្បញ្ញត្តិ និង គោលការណ៍ណែនាំនានារបស់ក្រសួងបរិស្ថាន ស្តីពីការវាយតម្លៃហេតុប៉ះពាល់បរិស្ថាន ព្រមទាំង បែបបទ និងនីតិវិធីនៃការចូលរួមជាសាធារណៈ រួចដាក់សុំការអនុម័តជាស្ថាពរពីក្រសួងបរិស្ថាន។

បន្ទាប់ពីទទួលបានលក្ខខណ្ឌការងារស្ថាពររួចមក ម្ចាស់គម្រោងត្រូវបំពេញគ្រប់បែបបទ នីតិវិធី និងលក្ខខណ្ឌនានាដែលកំណត់ក្នុងលក្ខខណ្ឌការងារ ដើម្បីរៀបចំរបាយការណ៍វាយតម្លៃហេតុប៉ះពាល់ បរិស្ថានពេញលេញ។

**មាត្រា ១៨.\_**

រាល់គម្រោងនានា ដែលតម្រូវឲ្យមានការវាយតម្លៃហេតុប៉ះពាល់បរិស្ថានពេញលេញ ចាំបាច់ ត្រូវមានមតិបច្ចេកទេសរបស់គណៈកម្មការជំនាញត្រួតពិនិត្យ ។

គណៈកម្មការជំនាញត្រួតពិនិត្យនេះរួមមានសមាសភាពនៃមន្ត្រីមកពីក្រសួងបរិស្ថាន ក្រសួង ស្ថាប័នពាក់ព័ន្ធ និងអ្នកជំនាញឯករាជ្យ ដែលមានគុណសម្បត្តិ និងបទពិសោធន៍សមស្របក្នុងការ ពិនិត្យរបាយការណ៍វាយតម្លៃហេតុប៉ះពាល់បរិស្ថានពេញលេញ ។

សមាជិកគណៈកម្មការជំនាញត្រួតពិនិត្យនេះអាចមានការប្រែប្រួលពីគម្រោងមួយទៅគម្រោង មួយ តាមការជ្រើសរើសរបស់ក្រសួងបរិស្ថាន អាស្រ័យទៅតាមទិដ្ឋភាពបច្ចេកទេសនៃរបាយការណ៍ វាយតម្លៃហេតុប៉ះពាល់បរិស្ថានពេញលេញ ។

ការរៀបចំ និងការប្រព្រឹត្តទៅនៃការបង្កើតគណៈកម្មការជំនាញត្រួតពិនិត្យនេះ ត្រូវកំណត់ ដោយប្រកាសរបស់ក្រសួងបរិស្ថាន ។

សមាជិកនៃគណៈកម្មការជំនាញត្រួតពិនិត្យត្រូវបានទូទាត់ប្រាក់កម្រៃសម្រាប់ការបម្រើការងារ របស់ខ្លួន ដោយផ្អែកលើការព្រមព្រៀងរវាងក្រសួងបរិស្ថាន និងសមាជិកដោយអនុលោមតាម គោលការណ៍ណែនាំអំពីថ្លៃ និងបន្ទុកសេវាបរិស្ថាន ។

**មាត្រា ១៩.\_**

របាយការណ៍វាយតម្លៃហេតុប៉ះពាល់បរិស្ថានដំបូង ឬពេញលេញ អាចយកជាបានការ លុះត្រាតែ៖

- ១- របាយការណ៍នោះត្រូវបានរៀបចំឡើង ដោយនីតិបុគ្គលដែលក្រសួងបរិស្ថានបាន ផ្តល់ជូននូវនីតិសម្បទាជាទីប្រឹក្សាវាយតម្លៃហេតុប៉ះពាល់បរិស្ថាន ។
- ២- របាយការណ៍នោះត្រូវ តាក់តែងឡើងស្របតាមនីតិវិធី លក្ខខណ្ឌ និងគោលការណ៍ ណែនាំ ដែលកំណត់ដោយប្រកាសរបស់ក្រសួងបរិស្ថាន ។

**មាត្រា ២០.\_**

ទីប្រឹក្សាវាយតម្លៃហេតុប៉ះពាល់បរិស្ថានអាចជារូបវន្តបុគ្គល ឬនីតិបុគ្គល។

ក្រុមហ៊ុនទីប្រឹក្សាវាយតម្លៃហេតុប៉ះពាល់បរិស្ថាន ត្រូវមានសញ្ជាតិខ្មែរ និងមានប្រធាន ក្រុមការងារជាទីប្រឹក្សាដែលទទួលបាននីតិសម្បទាពីក្រសួងបរិស្ថាន ។

បុគ្គលជាទីប្រឹក្សាវាយតម្លៃហេតុប៉ះពាល់បរិស្ថានគ្រប់រូប ត្រូវចុះបញ្ជីនៅក្រសួងបរិស្ថានជាមុន សិន មុននឹងប្រកបវិជ្ជាជីវៈរៀបចំរបាយការណ៍វាយតម្លៃហេតុប៉ះពាល់បរិស្ថាន ។

វិញ្ញាបនបត្រនៃការចុះបញ្ជីផ្តល់នីតិសម្បទាជាទីប្រឹក្សាវាយតម្លៃហេតុប៉ះពាល់បរិស្ថានត្រូវមាន រយៈពេលសុពលភាពអតិបរិមា ៥ (ប្រាំ) ឆ្នាំ ហើយអាចបន្តសាជាថ្មីបាន ។

គុណវុឌ្ឍិ បែបបទ លក្ខខណ្ឌនិងនីតិវិធីសម្រាប់ចុះបញ្ជីដើម្បីទទួលបាននីតិសម្បទាជាទីប្រឹក្សា រូបវន្តបុគ្គល ឬនីតិបុគ្គលសម្រាប់វាយតម្លៃហេតុប៉ះពាល់បរិស្ថាន ក៏ដូចជាការបន្តសុពលភាពនៃការ ចុះបញ្ជីជាថ្មី ត្រូវកំណត់ដោយប្រកាសរបស់ក្រសួងបរិស្ថាន ។

**មាត្រា ២១.\_**

ដើម្បីលើកកម្ពស់កិត្យានុភាពរបស់ក្រសួងបរិស្ថាន និងកេរ្តិ៍ឈ្មោះ ព្រមទាំងសេចក្តីថ្លៃថ្នូរនៃ វិជ្ជាជីវៈជាទីប្រឹក្សាវាយតម្លៃហេតុប៉ះពាល់បរិស្ថាន ក៏ដូចជាការចូលរួមចំណែកលើកម្ពស់ប្រសិទ្ធភាពនៃ



ការគ្រប់គ្រងគុណភាពបរិស្ថាន និងការកាត់បន្ថយផលប៉ះពាល់អវិជ្ជមានដល់បរិស្ថាន និងសង្គម ក្រសួងបរិស្ថានបង្កើតគណៈគ្រប់គ្រងវិជ្ជាជីវៈទីប្រឹក្សាវាយតម្លៃហេតុប៉ះពាល់បរិស្ថាន ច្បាប់និងបទដ្ឋាន គតិយុត្តផ្សេងៗទៀតតាមការចាំបាច់។

**មាត្រា ២២\_**

ក្រសួងបរិស្ថានត្រូវពិនិត្យ និងផ្តល់យោបល់លើរបាយការណ៍វាយតម្លៃហេតុប៉ះពាល់បរិស្ថាន ដំបូងក្នុងរយៈពេល ៦០ (ហុកសិប) ថ្ងៃនៃថ្ងៃធ្វើការ គិតចាប់ពីកាលបរិច្ឆេទដែលខ្លួនទទួលបាន របាយការណ៍នោះ។ រយៈពេល៦០ (ហុកសិប) ថ្ងៃនេះត្រូវអស់សុពលភាព នៅពេលដែលក្រសួងបាន ផ្តល់យោបល់របស់ខ្លួន ទោះបីជាយោបល់នោះជាយោបល់បដិសេធន៍ យោបល់ឯកភាព ឬជា យោបល់បង្គាប់ឱ្យមានការកែប្រែ ឬកែលម្អរបាយការណ៍ដែលខ្លួនពិនិត្យក៏ដោយ។

រយៈពេល ៦០ (ហុកសិប) ថ្ងៃ សម្រាប់ពិនិត្យនិងផ្តល់យោបល់ខាងលើ ជានិច្ចកាលត្រូវចាប់ ផ្តើមរាប់សាជាថ្មី នៅពេលដែលក្រសួងទទួលបានពាក្យស្នើសុំឱ្យពិនិត្យ ព្រមទាំងរបាយការណ៍ វាយតម្លៃហេតុប៉ះពាល់បរិស្ថានដែលម្ចាស់គម្រោងបានធ្វើការកែតម្រូវរួចជាស្ថាពរ ស្របតាមសេចក្តី បង្គាប់ ឬណែនាំដែលក្រសួងបានផ្តល់ជូននាគ្រាមុនៗ។

ម្ចាស់គម្រោង ត្រូវទទួលខុសត្រូវ ចំពោះព្យសនកម្មនានាដែលបង្កឡើងដោយការយឺតយ៉ាវ ឬ ការខកខានមិនបានធ្វើការកែសម្រួលឱ្យត្រូវតាមសេចក្តីបង្គាប់ ឬសេចក្តីណែនាំខាងលើ។

**មាត្រា ២៣\_**

ក្រសួងបរិស្ថានត្រូវពិចារណាលើរបាយការណ៍វាយតម្លៃហេតុប៉ះពាល់បរិស្ថានពេញលេញ ក្នុង រយៈពេល ៩០ (កៅសិប)ថ្ងៃនៃថ្ងៃធ្វើការ គិតចាប់ពីកាលបរិច្ឆេទដែលខ្លួនទទួលបានរបាយការណ៍ នោះ។ រយៈពេល ៩០ (កៅសិប)ថ្ងៃនេះត្រូវអស់សុពលភាព នៅពេលដែលក្រសួងបានផ្តល់យោបល់ របស់ខ្លួន ទោះបីជាយោបល់នោះជាយោបល់បដិសេធន៍ យោបល់ឯកភាព ឬជាយោបល់បង្គាប់ឱ្យ មានការកែប្រែ ឬកែលម្អរបាយការណ៍ដែលខ្លួនពិនិត្យក៏ដោយ។

រយៈពេល ៩០ (កៅសិប)ថ្ងៃ សម្រាប់ពិនិត្យនិងផ្តល់យោបល់ខាងលើ ជានិច្ចកាលត្រូវចាប់ផ្តើម រាប់សាជាថ្មី នៅពេលដែលក្រសួងទទួលបានពាក្យស្នើសុំឱ្យពិនិត្យ ព្រមទាំងរបាយការណ៍វាយតម្លៃ ហេតុប៉ះពាល់បរិស្ថានដែលម្ចាស់គម្រោងបានធ្វើការកែតម្រូវរួចជាស្ថាពរ ស្របតាមសេចក្តីបង្គាប់ ឬ ណែនាំដែលក្រសួងបានផ្តល់ជូននាគ្រាមុនៗ។

ម្ចាស់គម្រោង ត្រូវទទួលខុសត្រូវ ចំពោះព្យសនកម្មនានាដែលបង្កឡើងដោយការយឺតយ៉ាវ ឬ ការខកខានមិនបានធ្វើការកែសម្រួលឱ្យត្រូវតាមសេចក្តីបង្គាប់ ឬសេចក្តីណែនាំខាងលើ។

**មាត្រា ២៤\_**

ក្នុងអំឡុងពេលនៃការពិនិត្យ និងផ្តល់យោបល់ដែលកំណត់ក្នុងមាត្រា ២២ និង មាត្រា ២៣ នៃ ច្បាប់នេះ ក្រសួងបរិស្ថានត្រូវពិនិត្យ និងផ្តល់យោបល់របស់ខ្លួន ចំពោះរបាយការណ៍វាយតម្លៃហេតុ ប៉ះពាល់បរិស្ថានដំបូង ឬពេញលេញ បន្ទាប់ពី៖

- ស្តាប់និងពិចារណាលើបទបង្ហាញ និងការការពារជាផ្លូវការរបស់ម្ចាស់គម្រោងនៅ ចំពោះមុខក្រសួង
- ពិចារណាលើមតិយោបល់របស់អ្នកដែលទទួលរងផលប៉ះពាល់ដោយផ្ទាល់ ឬដោយ ប្រយោល មតិសាធារណជនពាក់ព័ន្ធ និងសង្គមស៊ីវិល

-ពិចារណាមតិយោបល់របស់ក្រសួង ឬស្ថាប័នពាក់ព័ន្ធ

-និងមតិរបស់គណៈកម្មការជំនាញត្រួតពិនិត្យដែលបានស្នើឡើង ។

ក្រសួងបរិស្ថានទទួលខុសត្រូវរៀបចំឱ្យមានដំណើរការសវនាការមួយ ប្រកបដោយសមធម៌ ដើម្បីផ្តល់លទ្ធភាពឱ្យមានការចូលរួមជាសាធារណៈ ដោយអញ្ជើញតំណាងក្រសួង ឬស្ថាប័នពាក់ព័ន្ធ សង្គមស៊ីវិល និងអ្នកដែលទទួលបានការប៉ះពាល់ ឱ្យចូលរួមផ្តល់មតិយោបល់ចំពោះគម្រោងដែលបាន ស្នើឡើងនោះ អនុលោមតាមការចាំបាច់ ។

**មាត្រា ២៥.\_**

ការផ្តល់យោបល់ឯកភាព ឬបដិសេធ ឬបង្គាប់ឱ្យមានការកែប្រែ ឬកែតម្រូវផ្សេងៗ ត្រូវធ្វើឡើង ដោយពិចារណាលើគុណសម្បត្តិ និងគុណវិបត្តិខាងផ្នែកបរិស្ថាន សេដ្ឋកិច្ច សង្គមកិច្ច និងវប្បធម៌ តាម រយៈការពិនិត្យជាអាទិ៍ វិសាលភាពនៃគម្រោង ទីតាំងភូមិសាស្ត្រ ផលប៉ះពាល់ លក្ខណៈពិសេសដទៃ ទៀតរបស់គម្រោងនីមួយៗ គុណភាព និងប្រសិទ្ធភាពនៃការអនុវត្តវិធានការគ្រប់គ្រង និង/ឬការពារ គុណភាពបរិស្ថាន និងកាត់បន្ថយផលប៉ះពាល់ចំពោះសង្គម អនុលោមតាមកម្រិតវិវឌ្ឍន៍នៃបច្ចេកវិជ្ជា និងវិទ្យាសាស្ត្រ ។

ក្នុងករណីដែលក្រសួងបរិស្ថានឯកភាពចំពោះរបាយការណ៍ណាមួយ ក្រសួងត្រូវចេញលិខិត និងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន ចំពោះគម្រោងនោះ ដោយ ភ្ជាប់ជាមួយនូវរាល់លក្ខខណ្ឌនានា ដែលចាំបាច់សម្រាប់ធានាប្រសិទ្ធភាពនៃការអនុវត្តវិធានការ គ្រប់គ្រង និង/ឬការពារគុណភាពបរិស្ថាន ក៏ដូចជាកាត់បន្ថយផលប៉ះពាល់ចំពោះសង្គម ។ លក្ខខណ្ឌ នេះត្រូវរាប់បញ្ចូលដោយស្វ័យប្រវត្តិនូវមតិយោបល់ និងលក្ខខណ្ឌនានាដែលគណៈកម្មការជំនាញត្រួត ពិនិត្យបានអនុម័តតម្រូវឱ្យមាន។

រាល់យោបល់បដិសេធ ត្រូវបញ្ជាក់ពីហេតុផលនៃសេចក្តីសម្រេចរបស់ខ្លួន ។

រាល់យោបល់បង្គាប់ឱ្យធ្វើការកែប្រែ ឬកែតម្រូវរបាយការណ៍នៃការវាយតម្លៃហេតុប៉ះពាល់ បរិស្ថាន ត្រូវភ្ជាប់ហេតុផល និងចង្អុលបង្ហាញដោយច្បាស់ៗ នូវចំណុចត្រូវកែប្រែ ឬកែតម្រូវ។

**មាត្រា ២៦.\_**

មុនសម្រេចផ្តល់នូវលិខិតនិង វិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់ បរិស្ថានលើគម្រោងអភិវឌ្ឍន៍ ដែលមានទីតាំងស្ថិតនៅតំបន់ដែលមានជនជាតិដើមភាគតិចរស់នៅ ក្រសួងបរិស្ថាន សមាជិកនៃគណៈកម្មការជំនាញត្រួតពិនិត្យ ឬអ្នកពាក់ព័ន្ធក្នុងការចូលរួមក្នុងការ សម្រេច ត្រូវធ្វើការយកចិត្តទុកដាក់ និងពិចារណាខ្ពស់ចំពោះគម្រោងនោះដើម្បីបញ្ចៀសផលប៉ះពាល់ ជាអវិជ្ជមាន ជាអាទិ៍ វប្បធម៌ ទំនៀមទំលាប់ ប្រពៃណី ការប្រកបរបរចិញ្ចឹមជីវិត ទ្រព្យសម្បត្តិ ដល់ សហគមន៍ជនជាតិដើមភាគតិច ។

**មាត្រា ២៧.\_**

ក្រសួងបរិស្ថាន ត្រូវធ្វើសេចក្តីសម្រេចបដិសេធ ឬសេចក្តីបង្គាប់ឱ្យមានការកែប្រែ ឬកែតម្រូវជា លាយលក្ខណ៍អក្សររបស់ខ្លួន រួមទាំងហេតុផល ឬលក្ខខណ្ឌ និង/ឬចំណុចនានាដែលត្រូវកែប្រែ ឬ កែតម្រូវ ជូនទៅម្ចាស់គម្រោង និងទីប្រឹក្សាសម្រាប់រៀបចំរបាយការណ៍វាយតម្លៃហេតុប៉ះពាល់ បរិស្ថាន។

ក្រសួងបរិស្ថានត្រូវផ្ញើលិខិត និងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន រួមទាំងផែនការគ្រប់គ្រងបរិស្ថាន និង លក្ខខណ្ឌនានាដែលចាំបាច់សម្រាប់ធានាប្រសិទ្ធភាពនៃ ការអនុវត្តវិធានការគ្រប់គ្រង និង/ឬការពារគុណភាពបរិស្ថាន ក៏ដូចជាកាត់បន្ថយផលប៉ះពាល់ចំពោះសង្គម ជូនដល់ម្ចាស់គម្រោង និងស្ថាប័នមានសមត្ថកិច្ចពាក់ព័ន្ធជាអាទិ៍ក្រុមប្រឹក្សាអភិវឌ្ឍន៍កម្ពុជា ក្រសួង ឬស្ថាប័នមានសមត្ថកិច្ចផ្សេងទៀត មន្ទីរបរិស្ថានរាជធានី ខេត្ត និងក្រុមប្រឹក្សាឃុំ-សង្កាត់ពាក់ព័ន្ធ។

ក្រសួងបរិស្ថានត្រូវផ្តល់សំណៅចម្លងមួយច្បាប់នៃសេចក្តីសម្រេចឯកភាពរបស់ខ្លួន រួមទាំងផែនការគ្រប់គ្រងបរិស្ថាន និងលក្ខខណ្ឌពាក់ព័ន្ធខាងលើ ជូនដល់សាធារណជន តាមរយៈការដាក់បង្ហាញនៅលើគេហទំព័ររបស់ខ្លួន និង/ឬតាមរយៈការបោះពុម្ពផ្សាយតាមសារព័ត៌មាន ឬព្រឹត្តិបត្រជាតិ និង/ឬ អន្តរជាតិ អនុលោមតាមកាលៈទេសៈ និងភាពចាំបាច់ ។

**មាត្រា ២៨.\_**

ម្ចាស់គម្រោងដែលត្រូវបានតម្រូវឱ្យធ្វើការវាយតម្លៃហេតុប៉ះពាល់បរិស្ថានដំបូង ឬការវាយតម្លៃហេតុប៉ះពាល់បរិស្ថានពេញលេញ ត្រូវទទួលបាននូវលិខិត និងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថានជាមុនសិន មុននឹងម្ចាស់គម្រោងចាប់ផ្តើមដំណើរការក្នុងដំណាក់កាលមុនសាងសង់ ឬដំណាក់កាលសាងសង់ ។ ក្នុងករណីដែលគម្រោងអភិវឌ្ឍន៍គ្មានលិខិត និងវិញ្ញាបនបត្រ ឯកភាពលើរបាយការណ៍វាយតម្លៃហេតុប៉ះពាល់បរិស្ថាន គម្រោងនោះត្រូវផ្អាកសកម្មភាពទាំងអស់ ។

រាល់កិច្ចព្រមព្រៀងសម្បទាន ដែលទទួលបានការអនុញ្ញាតពីរាជរដ្ឋាភិបាលកម្ពុជាទាំងថ្នាក់ជាតិ និងថ្នាក់រាជធានី ខេត្ត ត្រូវមានលិខិត និងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថានជាផ្លូវការដោយភ្ជាប់ជាមួយកិច្ចសន្យាការពារបរិស្ថាន ។

លិខិត និងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន មានសុពលភាពសម្រាប់រយៈពេលអតិបរមា ៥ (ប្រាំ) ឆ្នាំ ។

រយៈពេលសុពលភាពនេះ ត្រូវកំណត់ដោយប្រកាសរបស់ក្រសួងបរិស្ថាន។

**មាត្រា ២៩.\_**

កិច្ចសន្យាការពារបរិស្ថានសម្រាប់គម្រោង ត្រូវភ្ជាប់នឹងលិខិត និងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន ។ ក្រសួងបរិស្ថាន ត្រូវផ្ញើលិខិត និងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន ទៅឱ្យម្ចាស់គម្រោង ហើយផ្ញើសំណៅមួយច្បាប់ទៅក្រុមប្រឹក្សាអភិវឌ្ឍន៍កម្ពុជា និងទៅឱ្យក្រសួង ឬស្ថាប័នអនុម័តគម្រោង ។

**ផ្នែកទី២**

**ការវាយតម្លៃហេតុប៉ះពាល់បរិស្ថានចំពោះគម្រោងដែលអំពូចដំណើរការ**

**មាត្រា ៣០.\_**

ក្រសួងបរិស្ថានត្រូវពិគ្រោះយោបល់ជាមួយក្រសួង ឬស្ថាប័នពាក់ព័ន្ធ ត្រូវរៀបចំគោលការណ៍ណែនាំផ្នែកលើការចាត់ថ្នាក់គម្រោងសម្រាប់ប្រភេទគម្រោង ដែលមិនបានអនុវត្តការវាយតម្លៃហេតុ

ប៉ះពាល់បរិស្ថាន ដើម្បីតម្រូវឲ្យម្ចាស់គម្រោងទាំងនោះ រៀបចំរបាយការណ៍វាយតម្លៃហេតុប៉ះពាល់បរិស្ថានដំបូង ឬពេញលេញ ឬផែនការគ្រប់គ្រងបរិស្ថាន ឬកិច្ចសន្យាការពារបរិស្ថាន ។

គោលការណ៍ណែនាំត្រូវបោះពុម្ពផ្សព្វផ្សាយក្នុងរយៈពេល ៣ (បី) ខែ គិតចាប់ពីពេលច្បាប់ស្តីពីការវាយតម្លៃហេតុប៉ះពាល់បរិស្ថានចូលជាធរមាន ។ ម្ចាស់គម្រោងត្រូវរៀបចំរបាយការណ៍វាយតម្លៃហេតុប៉ះពាល់បរិស្ថានដំបូង ឬរបាយការណ៍វាយតម្លៃហេតុប៉ះពាល់បរិស្ថានពេញលេញ ឬផែនការគ្រប់គ្រងបរិស្ថាន ឲ្យបានចប់ ហើយត្រូវដាក់ឯកសារទាំងនេះទៅក្រសួងបរិស្ថានដើម្បីពិនិត្យផ្តល់យោបល់ ក្នុងរយៈពេល ៦ (ប្រាំមួយ) ខែ ។ ក្រសួងបរិស្ថានត្រូវពិនិត្យ និងសម្រេចលើរបាយការណ៍ទាំងនេះ ដោយយោងទៅតាមខ្លឹមសារនៃជំពូកទី៤ នៃច្បាប់នេះ ។

### **ផ្នែកទី ៣**

## **ការវាយតម្លៃហេតុប៉ះពាល់បរិស្ថានចំពោះការប្រែប្រួលអាកាសធាតុ**

#### **មាត្រា ៣១.\_**

រាល់ការវាយតម្លៃហេតុប៉ះពាល់បរិស្ថានពេញលេញត្រូវវិភាគ និងវាយតម្លៃពីសក្តានុពលនៃផលប៉ះពាល់ និងភាពងាយរងគ្រោះនៃគម្រោង ដែលបណ្តាលមកពីការប្រែប្រួលអាកាសធាតុ និងសកម្មភាពអភិវឌ្ឍន៍ ដែលអាចរងនូវអត្ថប្រយោជន៍ដោយសារលក្ខខណ្ឌបរិស្ថានដែលរងការប៉ះពាល់ដើម្បីសម្រេចបាននូវការអភិវឌ្ឍន៍សេដ្ឋកិច្ច ដែលបញ្ចេញឧស្ម័នផ្ទះកញ្ចក់តិចដែលជាទិសដៅចម្បងនៃការអភិវឌ្ឍន៍បៃតង ។

ក្នុងការវាយតម្លៃហេតុប៉ះពាល់បរិស្ថានពេញលេញ ម្ចាស់គម្រោងត្រូវដាក់បញ្ចូលនូវការវាយតម្លៃហានិភ័យ ភាពងាយរងគ្រោះនៃការប្រែប្រួលអាកាសធាតុ ភាពបន្តរឹងនឹងការប្រែប្រួលអាកាសធាតុ ដើម្បីស្នើសុំវិធានការកាត់បន្ថយផលប៉ះពាល់នូវហានិភ័យនៃការប្រែប្រួលអាកាសធាតុ និងដាក់បញ្ចូលនូវរាល់ផែនការឆ្លើយតបបន្ទាន់ និងជម្រើសបច្ចេកវិទ្យា ដើម្បីទប់ទល់នឹងផលប៉ះពាល់នៃការប្រែប្រួលអាកាសធាតុ ។

#### **មាត្រា ៣២\_**

ការវាយតម្លៃហេតុប៉ះពាល់បរិស្ថានពេញលេញ ត្រូវដាក់បញ្ចូលនូវការគណនាបរិមាណនៃការបញ្ចេញឧស្ម័នផ្ទះកញ្ចក់របស់គម្រោងអភិវឌ្ឍន៍ រួមបញ្ចូល ការវិភាគលើការបញ្ចេញឧស្ម័នផ្ទះកញ្ចក់នាពេលអនាគត ។

ម្ចាស់គម្រោងត្រូវសិក្សាអំពីជម្រើសថាមពលនានា ដែលបញ្ចេញឧស្ម័នផ្ទះកញ្ចក់ទាប និងសិក្សាអំពីតម្រូវការក្នុងការកាត់បន្ថយការប្រែប្រួលចំពោះការផ្គត់ផ្គង់ទឹក ដែលបណ្តាលមកពីកត្តាអាកាសធាតុ ។

## **ផ្នែកទី ៤** **ការវាយតម្លៃហេតុប៉ះពាល់ជាបណ្តុំ**

### **មាត្រា ៣៣.\_**

ការវាយតម្លៃហេតុប៉ះពាល់បរិស្ថានពេញលេញ ត្រូវវិភាគនិងវាយតម្លៃពីបណ្តុំនៃផលប៉ះពាល់ដែលបង្កឡើងដោយគម្រោងដែលមានស្រាប់ និងគម្រោងក្នុងពេលអនាគតនៅជុំវិញនៃទីតាំងគម្រោងទាំងនោះ ដែលអាចបង្កើតឲ្យមានផលប៉ះពាល់គួរឱ្យកត់សម្គាល់ដល់ បរិស្ថាន ឬសង្គម ។

នៅក្នុងរបាយការណ៍វាយតម្លៃបណ្តុំនៃផលប៉ះពាល់ ម្ចាស់គម្រោងត្រូវវាយតម្លៃសមត្ថភាពនៃធនធានរូបសាស្ត្រ ធនធានជីវសាស្ត្រ និងធនធានសេដ្ឋកិច្ចសង្គម ដើម្បីគិតគូរអំពីផលប៉ះពាល់បន្ថែមផ្នែកលើកត្តាពេលវេលា ស្ថានភាពភូមិសាស្ត្រ និងសកម្មភាពរបស់គម្រោងនានាដែលនៅជុំវិញទីតាំងគម្រោង ។

ម្ចាស់គម្រោងត្រូវពិចារណាអំពី ជម្រើសនៃវិធានការកាត់បន្ថយបណ្តុំនៃ ផលប៉ះពាល់ផ្សេងៗ ដើម្បីកាត់បន្ថយ ឬបញ្ចៀស បណ្តុំនៃផលប៉ះពាល់ដែលគួរឱ្យកត់សម្គាល់ទាំងនោះ ។

## **ផ្នែកទី ៥** **ការវាយតម្លៃហេតុប៉ះពាល់សុខភាព**

### **មាត្រា ៣៤.\_**

ការវាយតម្លៃហេតុប៉ះពាល់បរិស្ថានដំបូង និងពេញលេញ ត្រូវរាប់បញ្ចូលនូវការវាយតម្លៃហេតុប៉ះពាល់សុខភាព ដែលមានជាអាទិ៍៖

- ទិន្នន័យមូលដ្ឋានស្តីពីសុខភាពនៅក្នុងតំបន់គម្រោង និងរបស់ប្រជាជនដែលរងផលប៉ះពាល់
- ការពិពណ៌នាអំពីផលប៉ះពាល់នៃគម្រោងដែលអាចមាន ដោយសារការសាងសង់ លំហូរប្រជាជន និងការផ្លាស់ប្តូរចំពោះបរិស្ថាន
- វិធានការកាត់បន្ថយផលប៉ះពាល់ ដើម្បីកាត់បន្ថយ ឬលុបបំបាត់ផលប៉ះពាល់អវិជ្ជមាននៃគម្រោង និងវិធានការដែលត្រូវដាក់ឲ្យអនុវត្តដោយម្ចាស់គម្រោង ដើម្បីកែលម្អសុខភាពរបស់សហគមន៍មូលដ្ឋាន
- បញ្ហានានាទាក់ទងនឹងការអង្កេតតាមដានសុខភាព និងការគ្រប់គ្រងផលប៉ះពាល់ដែលនៅសល់ក្នុងរយៈពេលខ្លី និងវែងសម្រាប់គម្រោង ។

### **មាត្រា ៣៥.\_**

ក្នុងការវាយតម្លៃហេតុប៉ះពាល់សុខភាព ម្ចាស់គម្រោងត្រូវ៖

- លើកផែនការគ្រប់គ្រងសុវត្ថិភាព និងសុខភាពជាផ្នែកមួយនៃការវាយតម្លៃហេតុប៉ះពាល់សុខភាព សម្រាប់បរិស្ថានការងារដោយវិភាគពីហានិភ័យដែលពាក់ព័ន្ធ និងប្រភេទនៃកត្តាគ្រោះថ្នាក់ក្នុងទីតាំងគម្រោង ជាអាទិ៍ កត្តាគ្រោះថ្នាក់ផ្នែករូបសាស្ត្រ-គីមីសាស្ត្រ ជីវសាស្ត្រ វិទ្យុសកម្ម និងផ្នែកសម្លេងរំខាន ។

-កំណត់ និងវាយតម្លៃពីគ្រោះហានិភ័យ និងសក្តានុពលនៃផលប៉ះពាល់ទៅលើ សុវត្ថិភាព និងសុខភាព របស់សហគមន៍ក្នុងដំណាក់កាលរចនាគម្រោង សាងសង់គម្រោង ប្រតិបត្តិគម្រោង និងបញ្ចប់គម្រោង ព្រមទាំងលើកិច្ចការការពារ និងផែនការគ្រប់គ្រងផល ប៉ះពាល់នៅក្នុងដំណាក់កាលទាំងនេះ ។

### **ជំពូកទី ៥**

#### **ការចូលរួមជាសាធារណៈ**

##### **មាត្រា ៣៦.\_**

គោលបំណងចម្បង នៃការចូលរួមជាសាធារណៈ គឺដើម្បីធានាថា អ្នកដែលទទួលរង ផលប៉ះពាល់ និងភាគីពាក់ព័ន្ធ ៖

- បានទទួលដំណឹងគ្រប់ជ្រុងជ្រោយអំពីគម្រោង
- មានឱកាសចូលរួមក្នុងកិច្ចពិភាក្សា និងកិច្ចដំណើរការនៃការធ្វើសេចក្តីសម្រេចពាក់ ព័ន្ធនឹងគម្រោង
- មានឱកាសចូលរួមក្នុងការអង្កេតតាមដានគម្រោង

ម្ចាស់គម្រោងដែលត្រូវធ្វើការវាយតម្លៃហេតុប៉ះពាល់បរិស្ថាន ត្រូវដាក់បញ្ចូលការចូលរួម និង ការពិគ្រោះយោបល់ជាសាធារណៈ ពីរដ្ឋបាលមូលដ្ឋាន សង្គមស៊ីវិល តំណាងសហគមន៍ ប្រជាពលរដ្ឋ ដែលទទួលរងផលប៉ះពាល់ដោយសារគម្រោង និងអ្នកពាក់ព័ន្ធដទៃទៀត ទៅក្នុងកិច្ចដំណើរការវាយ តម្លៃហេតុប៉ះពាល់បរិស្ថាន នៅដំណាក់កាលរៀបចំផែនការគម្រោង ដើម្បី៖

- កំណត់ផ្នែកដែលមានសារៈសំខាន់ផ្នែកបរិស្ថាន សេដ្ឋកិច្ច សង្គម និងវប្បធម៌
- ប្រមូលមតិយោបល់ពីភាគីពាក់ព័ន្ធ និងដាក់បញ្ចូលមតិយោបល់ទាំងនោះទៅក្នុង កិច្ចដំណើរការនៃការធ្វើសេចក្តីសម្រេច ។
- ពិនិត្យគម្រោងស្នើសុំ និងពន្យល់ពីផលប៉ះពាល់បរិស្ថាន សេដ្ឋកិច្ច សង្គម និងវប្បធម៌
- ពិចារណាជម្រើសដទៃទៀត និងវិធានការកាត់បន្ថយផលប៉ះពាល់នានា ។

នីតិវិធីនៃការចូលរួមជាសាធារណៈនៅក្នុងដំណាក់កាលសិក្សាពិគ្រោះយោបល់ ការពិនិត្យ របាយការណ៍វាយតម្លៃហេតុប៉ះពាល់បរិស្ថាន និងការអង្កេតតាមដានគម្រោងត្រូវកំណត់ ដោយ ប្រកាសរបស់ក្រសួងបរិស្ថាន ។

##### **មាត្រា ៣៧.\_**

របាយការណ៍វាយតម្លៃហេតុប៉ះពាល់បរិស្ថានពេញលេញត្រូវ៖

- កត់ត្រាទុកនូវយោបល់របស់សាធារណជនដែលបានចូលរួម នៅក្នុងដំណាក់កាល រៀបចំផែនការ និងដំណាក់កាលអនុវត្តលើការវាយតម្លៃហេតុប៉ះពាល់បរិស្ថាន ។
- ផ្តោតលើបញ្ហានានា ដែលលើកឡើងដោយស្ត្រី និងបណ្តាជនដែលអាចទទួលរង គ្រោះខ្លាំងបំផុត ពីផលប៉ះពាល់ដែលអាចកើតមានពីគម្រោងដែលបានស្នើឡើង ។
- ដាក់បញ្ចូលនូវសេចក្តីលំអិតអំពីផលប៉ះពាល់របស់គម្រោងដល់សាធារណជន និងការ ទទួលយក ឬបដិសេធសំណើរបស់សាធារណជន ។

-ផ្តល់ហេតុផលនៃការបដិសេធឲ្យបានច្បាស់លាស់ នៅក្នុងករណីដែលម្ចាស់គម្រោង  
បដិសេធសំណើរបស់សាធារណជន ។

**មាត្រា ៣៨.\_**

កិច្ចដំណើរការចូលរួមសាធារណៈត្រូវធានាថា មានការយល់ព្រមពីសហគមន៍ដែលទទួលរង  
ផលប៉ះពាល់ដោយសារគម្រោង ចំពោះវិធានការកាត់បន្ថយផលប៉ះពាល់ដែលបានស្នើឡើង ដោយ  
ផ្អែកលើគោលការណ៍យល់ព្រមជាមុន ដោយសេរី និងបន្ទាប់ពីជ្រាបព័ត៌មានគ្រប់ជ្រុងជ្រោយ ។

ក្នុងវិធានការកាត់បន្ថយផលប៉ះពាល់បរិស្ថាននេះ ម្ចាស់គម្រោងត្រូវ ៖

-កំណត់វិធានការនានាក្នុងការលើកកម្ពស់ជីវភាព និងជួយដល់ អ្នកដែលទទួលរងផល  
ប៉ះពាល់ដោយសារគម្រោង ។

-ធានាថា អ្នកដែលទទួលរងផលប៉ះពាល់ បានចូលរួមក្នុងការរៀបចំការផ្លាស់ទីលំនៅថ្មី  
ដើម្បីកាត់បន្ថយផលប៉ះពាល់នៃការផ្លាស់ទីលំនៅថ្មីឲ្យបានកម្រិតអប្បបរមា ក្នុងការធានាថា  
សំណងលើការបាត់បង់ទ្រព្យសម្បត្តិ ត្រូវបានដោះស្រាយដោយយុត្តិធម៌សមស្របជាមុនសិន  
និងទទួលយកបានតាមតម្លៃទីផ្សារ ហើយវិធានការកាត់បន្ថយផលប៉ះពាល់បរិស្ថានមាន  
លក្ខណៈត្រឹមត្រូវ ។

ក្នុងករណីដែលសហគមន៍ដែលរងផលប៉ះពាល់មិនយល់ស្របចំពោះវិធានការកាត់បន្ថយនានា  
ដែលម្ចាស់គម្រោងបានស្នើខាងលើ គម្រោងអភិវឌ្ឍន៍នៅតែបន្តដដែល ប៉ុន្តែម្ចាស់គម្រោងត្រូវកំណត់  
រកវិធានការកាត់បន្ថយផលប៉ះពាល់ផ្សេងទៀត ឬដោះស្រាយរាល់ផលប៉ះពាល់នោះដល់សហគមន៍ ។

នីតិវិធីនៃការដោះស្រាយសំណងដល់សហគមន៍ដែលទទួលរងផលប៉ះពាល់ និងនីតិវិធីនៃការ  
ផ្លាស់ប្តូរលំនៅថ្មី ត្រូវកំណត់ដោយអនុក្រឹត្យ ។

បែបបទ និងនីតិវិធីនៃការទូទាត់សំណងការខូចខាតដល់សហគមន៍ទទួលរងផលប៉ះពាល់  
ត្រូវកំណត់ដោយប្រកាសអន្តរក្រសួងរវាងក្រសួងបរិស្ថាន និងក្រសួងសេដ្ឋកិច្ច និងហិរញ្ញវត្ថុ ។

**មាត្រា ៣៩.\_**

ក្រសួងបរិស្ថានត្រូវធានាថា របាយការណ៍វាយតម្លៃហេតុប៉ះពាល់បរិស្ថានដំបូង ឬពេញលេញ  
និងឯកសារពាក់ព័ន្ធ រួមមាន លិខិតនិងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់  
បរិស្ថាន និងផែនការគ្រប់គ្រងបរិស្ថាន ត្រូវបានផ្សព្វផ្សាយជាសាធារណៈ ហើយភាគីពាក់ព័ន្ធ និង  
សហគមន៍ ដែលទទួលរងផលប៉ះពាល់ដោយសារគម្រោងអាចទទួលបានព័ត៌មានគ្រប់គ្រាន់ និង  
ច្បាស់លាស់។

ម្ចាស់គម្រោងត្រូវធ្វើការផ្សព្វផ្សាយជាសាធារណៈតាមរយៈគេហទំព័ររបស់ខ្លួន យ៉ាងហោច  
ណាស់ នូវឯកសារថតចម្លងនៃរបាយការណ៍វាយតម្លៃហេតុប៉ះពាល់បរិស្ថានដំបូង ឬពេញលេញ  
ផែនការគ្រប់គ្រងបរិស្ថាននៃគម្រោង ផែនទីនិងផែនការនៃគម្រោង ព្រមទាំងបណ្តាវិធានការកាត់  
បន្ថយផលប៉ះពាល់នៃគម្រោងដែលត្រូវបានស្នើឡើង ។

នីតិវិធីសម្រាប់ការចូលរួម ជាសាធារណៈ និងសិទ្ធិទទួលបានព័ត៌មាន ត្រូវកំណត់ដោយ  
ប្រកាសរបស់ក្រសួងបរិស្ថាន។

# ជំពូកទី ៦

## ផែនការគ្រប់គ្រងបរិស្ថាន និងការអង្កេតតាមដានគម្រោង

### មាត្រា ៤០.\_

អង្គភាពវាយតម្លៃហេតុប៉ះពាល់បរិស្ថាន និងមន្ទីរបរិស្ថានរាជធានី ខេត្ត ជាអាជ្ញាធរត្រួតពិនិត្យលើផែនការគ្រប់គ្រងបរិស្ថាន និងអង្កេតតាមដានសកម្មភាពអនុវត្តផែនការគ្រប់គ្រងបរិស្ថានរបស់ម្ចាស់គម្រោង ដោយសហការជាមួយក្រសួង ស្ថាប័នពាក់ព័ន្ធ អាជ្ញាធរដែនដី និង អ្នកពាក់ព័ន្ធ ។

### មាត្រា ៤១.\_

ផែនការគ្រប់គ្រងបរិស្ថានត្រូវរៀបចំដោយម្ចាស់គម្រោង ។

ផែនការគ្រប់គ្រងបរិស្ថានត្រូវដាក់បញ្ចូលលក្ខខណ្ឌតម្រូវ នៃការការពារ ការកាត់បន្ថយ ការតាមដានឃ្នាំមើល និងការគ្រប់គ្រង ដែលបានកំណត់នៅក្នុងរបាយការណ៍វាយតម្លៃហេតុប៉ះពាល់បរិស្ថាន ។

### មាត្រា ៤២.\_

រាល់គម្រោងអភិវឌ្ឍន៍ និងអ្នកប្រតិបត្តិការគម្រោង ត្រូវបង្កើត និងរក្សាប្រព័ន្ធគ្រប់គ្រងបរិស្ថានផ្ទៃក្នុងដែលត្រូវធានាឲ្យមាននូវនីតិវិធី និងវិធីសាស្ត្រអង្កេតតាមដានដោយខ្លួនឯង ដូចមានចែងក្នុងផែនការគ្រប់គ្រងបរិស្ថានរបស់ខ្លួន ។

ក្នុងករណីផលប៉ះពាល់បរិស្ថាន មានទំហំធំជាងផលប៉ះពាល់ដែលត្រូវបានប៉ាន់ប្រមាណនៅក្នុងរបាយការណ៍វាយតម្លៃហេតុប៉ះពាល់បរិស្ថាន ឬផែនការគ្រប់គ្រងបរិស្ថាន ក្រសួងបរិស្ថានតម្រូវឲ្យចាត់វិធានការកែតម្រូវផលប៉ះពាល់ភ្លាមៗ ឬកែតម្រូវផែនការគ្រប់គ្រងបរិស្ថាន ។

ផែនការគ្រប់គ្រងបរិស្ថានដែលបានកែតម្រូវរួច និងកម្មវិធីអង្កេតតាមដាន ត្រូវទទួលបានការឯកភាពពីក្រសួងបរិស្ថាន ។ រយៈពេលកំណត់ ដើម្បីធ្វើការកែតម្រូវ ឬកែលម្អជាថ្មីឡើងវិញ ត្រូវមានការព្រមព្រៀងជាលាយលក្ខណ៍អក្សរដោយភាគីពាក់ព័ន្ធ។

ម្ចាស់គម្រោងត្រូវរៀបចំរបាយការណ៍អង្កេតតាមដានបរិស្ថានរៀងរាល់០៣ខែម្តង ហើយបញ្ជូនមកអង្គភាពវាយតម្លៃហេតុប៉ះពាល់បរិស្ថាន ដើម្បីពិនិត្យ និងផ្តល់យោបល់ ។ អង្គភាពវាយតម្លៃហេតុប៉ះពាល់បរិស្ថានមានសិទ្ធិចុះត្រួតពិនិត្យដល់កន្លែង និងផ្ទៀងផ្ទាត់លទ្ធផលនៃការអង្កេតតាមដានរបស់ម្ចាស់គម្រោង ។

### មាត្រា ៤៣.\_

អ្នកដែលទទួលបានផលប៉ះពាល់ដោយសារគម្រោង ត្រូវមានសិទ្ធិរាយការណ៍ពីបញ្ហា និងក្តីកង្វល់បរិស្ថាន និងសង្គមជូនដល់ម្ចាស់គម្រោង និងដាក់បណ្តឹងទៅអាជ្ញាធរមានសមត្ថកិច្ចហើយបញ្ហាទាំងនោះត្រូវដោះស្រាយដោយអនុគណៈកម្មការថ្នាក់ក្រោមជាតិ និងអាចបន្តមកគណៈកម្មការអន្តរក្រសួង ដែលបង្កើតឡើងជាផ្នែកមួយនៃប្រព័ន្ធគ្រប់គ្រងបរិស្ថាន ។



អាជ្ញាធរមានសមត្ថកិច្ចពាក់ព័ន្ធ ត្រូវឆ្លើយតបចំពោះបណ្តឹង ឬញាតិហើយដោះស្រាយបញ្ហា បរិស្ថាន និងសង្គមដែលពាក់ព័ន្ធ តាមពេលវេលាកំណត់សមស្រប និងផ្តល់ព័ត៌មានដល់អ្នកពាក់ព័ន្ធ តាមស្ថានភាពជាក់ស្តែង ។

បែបបទ និងនីតិវិធីនៃការដោះស្រាយបណ្តឹង ឬញាតិនេះត្រូវកំណត់ដោយប្រកាសរបស់ក្រសួង បរិស្ថាន ។

**មាត្រា ៤៤.\_**

គម្រោងនានាដែលត្រូវបានកំណត់នៅក្នុងប្រកាសស្តីពីបញ្ជីនៃគម្រោងដែលតម្រូវឱ្យមានការធ្វើ សវនកម្មបរិស្ថានខាងក្រៅ ត្រូវធ្វើសវនកម្មដោយសវនករបរិស្ថានខាងក្រៅដែលមានលក្ខណៈសម្បត្តិ ដូចមានចែងក្នុងប្រកាសស្តីពីការធ្វើសវនកម្មបរិស្ថានខាងក្រៅ ។

សវនករបរិស្ថានខាងក្រៅ មានតួនាទី និងភារៈកិច្ច ជាអាទិ៍៖

- ជួយជ្រោមជ្រែងក្នុងការកត់ត្រាកំណត់ត្រាបរិស្ថានឱ្យបានត្រឹមត្រូវនិងពេញលេញ។
- ផ្តល់មតិយោបល់សវនកម្មវិជ្ជាជីវៈ ជាអាទិ៍ របាយការណ៍បរិស្ថានដែលបង្ហាញនូវ ទិដ្ឋភាពពេញលេញ និងសមស្របអំពីការគ្រប់គ្រងបរិស្ថាននៃគម្រោង ឬការប្រតិបត្តិការរបស់ គម្រោង ។
- ពិនិត្យភាពគ្រប់គ្រាន់នៃការអនុវត្ត នីតិវិធីនៃការគ្រប់គ្រង និងការឃ្នាំមើលបរិស្ថានផ្ទៃ ក្នុង ព្រមទាំងការផ្តល់អនុសាសន៍ដើម្បីកែលម្អ ។
- ផ្តល់ព័ត៌មានអំពីភាពមិនប្រក្រតី និងការខ្វះចន្លោះក្នុងការគ្រប់គ្រងបរិស្ថានផ្ទៃក្នុង របស់ខ្លួន ។

សំណៅមួយច្បាប់នៃរបាយការណ៍សវនកម្ម ដែលធ្វើឡើងដោយសវនករបរិស្ថានខាងក្រៅ ត្រូវប្រគល់ជូនក្រសួងបរិស្ថាន ។

**មាត្រា ៤៥.\_**

គម្រោងអភិវឌ្ឍន៍នីមួយៗត្រូវរៀបចំរបាយការណ៍អង្កេតតាមដានបរិស្ថាននៃគម្រោង ដូចតទៅ៖

- របាយការណ៍រៀងរាល់០៣ (បី)ខែ ដែលរាយការណ៍ពីលទ្ធផលទាំងអស់នៃការអង្កេត តាមដាន និងការគ្រប់គ្រងបរិស្ថាន ដែលត្រូវបញ្ជូនទៅអង្គការភាយតម្លៃហេតុប៉ះពាល់បរិស្ថាន
- ក្នុងរយៈពេល០៣(បី) ខែ បន្ទាប់ពីបញ្ចប់ឆ្នាំហិរញ្ញវត្ថុនីមួយៗ ម្ចាស់គម្រោងត្រូវរៀបចំ និងបញ្ជូនរបាយការណ៍ប្រចាំឆ្នាំ ដែលដាក់បញ្ចូលមតិយោបល់របស់សវនករស្តីពីបរិស្ថាន
- ផ្តល់សំណៅរបាយការណ៍បរិស្ថានប្រចាំឆ្នាំនៃគម្រោងដល់សាធារណជន តាមការ ស្នើសុំដោយឥតគិតថ្លៃ
- ផ្តល់សំណៅអេឡិចត្រូនិកដែលត្រូវបង្ហាញលើគេហទំព័រ ជាសាធារណៈរបស់ក្រសួង បរិស្ថាន និងដោយម្ចាស់គម្រោង នៅលើគេហទំព័រសាធារណៈមួយ ។

**មាត្រា ៤៦.\_**

គម្រោងអភិវឌ្ឍន៍ ដែលមានលិខិត និងវិញ្ញាបនបត្រឯកភាពលើរបាយការណ៍ភាយតម្លៃ ហេតុប៉ះពាល់បរិស្ថានត្រូវបញ្ជូនរបាយការណ៍ប្រចាំត្រីមាស និងប្រចាំឆមាស ទៅអង្គការភាយតម្លៃ ហេតុប៉ះពាល់ បរិស្ថានទាក់ទងនឹងការអង្កេតតាមដាន និងការគ្រប់គ្រងបរិស្ថានរបស់ខ្លួន ។

ម្ចាស់គម្រោងមានកាតព្វកិច្ចត្រូវរាយការណ៍ភ្លាមៗ អំពីបញ្ហាបរិស្ថានសំខាន់ៗដល់អាជ្ញាធរដែលពាក់ព័ន្ធ និងអាជ្ញាធរមានសមត្ថកិច្ច និងដល់សាធារណជន ដើម្បីជៀសវាងផលប៉ះពាល់អវិជ្ជមានមកលើបរិស្ថាន ឬសង្គម ។

ម្ចាស់គម្រោង ត្រូវផ្តល់ព័ត៌មានពាក់ព័ន្ធនឹងការគ្រប់គ្រងបរិស្ថាន នៃគម្រោងដល់ក្រសួងបរិស្ថាន តាមការស្នើសុំរបស់ក្រសួងបរិស្ថាន ។

### **ជំពូកទី ៧**

## **ការវាយតម្លៃបរិស្ថានជាយុទ្ធសាស្ត្រ និងផលប៉ះពាល់ឆ្លងដែន**

### **ផ្នែកទី ១**

#### **ការវាយតម្លៃបរិស្ថានជាយុទ្ធសាស្ត្រ**

#### **មាត្រា ៤៧.\_**

ក្រសួងបរិស្ថាន និងក្រុមប្រឹក្សាជាតិអភិវឌ្ឍន៍បៃតងទទួលខុសត្រូវក្នុងការពិនិត្យ និងវាយតម្លៃបរិស្ថានជាយុទ្ធសាស្ត្រ តាមវិស័យទៅលើគោលនយោបាយ ផែនការយុទ្ធសាស្ត្រ និងកម្មវិធីនានារបស់រាជរដ្ឋាភិបាល ព្រមទាំងពិនិត្យមតិយោបល់ដែលទទួលបានមកពីភ្នាក់ងារពាក់ព័ន្ធ និងពីសាធារណជន ។

វិស័យអភិវឌ្ឍន៍សំខាន់ៗដែលតម្រូវឱ្យមានការវាយតម្លៃបរិស្ថានជាយុទ្ធសាស្ត្រ ត្រូវកំណត់ដោយអនុក្រឹត្យ ។

ក្រសួងបរិស្ថានត្រូវបង្កើតគោលការណ៍ណែនាំ សម្រាប់ការវាយតម្លៃហេតុប៉ះពាល់បរិស្ថានជាយុទ្ធសាស្ត្រនេះ ។

### **ផ្នែកទី២**

#### **ផលប៉ះពាល់បរិស្ថានឆ្លងដែន**

#### **មាត្រា ៤៨.\_**

គម្រោងដែលអាចមានផលប៉ះពាល់បរិស្ថានឆ្លងដែន ត្រូវធ្វើការវាយតម្លៃហេតុប៉ះពាល់បរិស្ថានឆ្លងដែន ។

ក្រសួងបរិស្ថាន ត្រូវបង្កើតគោលការណ៍ណែនាំស្តីពីលក្ខណវិនិច្ឆ័យកំណត់ពីសញ្ញាណនៃផលប៉ះពាល់បរិស្ថានឆ្លងដែន និងឈានទៅដល់ការវាយតម្លៃហេតុប៉ះពាល់បរិស្ថានឆ្លងដែន ។

បែបបទ និងនីតិវិធី នៃការអនុវត្តការវាយតម្លៃហេតុប៉ះពាល់ឆ្លងដែន ត្រូវកំណត់ដោយអនុក្រឹត្យ ។

# ជំពូកទី ៨ ថ្លៃសេវា និងបន្ទុកផ្សេងៗ

## មាត្រា ៤៩.\_

ម្ចាស់គម្រោងត្រូវទទួលរ៉ាប់រងបង់រាល់ការចំណាយទាំងអស់ ក្នុងការរៀបចំរបាយការណ៍ វាយតម្លៃហេតុប៉ះពាល់បរិស្ថានដំបូង ឬរបាយការណ៍វាយតម្លៃហេតុប៉ះពាល់បរិស្ថាន ពេញលេញ សេវា សម្រាប់ចាត់ថ្នាក់គម្រោង សេវាសម្រាប់កំណត់លើវិសាលភាពនៃការសិក្សា និងក្នុងការចំណាយ លើកិច្ចដំណើរការចូលរួមជាសាធារណៈ និងសេវាសម្រាប់ការពិនិត្យ និងផ្តល់យោបល់លើរបាយ ការណ៍របស់ក្រសួងបរិស្ថាន រួមទាំងគណៈកម្មការត្រួតពិនិត្យជំនាញ ។

ម្ចាស់គម្រោងត្រូវទទួលរ៉ាប់រង ក្នុងការបង់ថ្លៃចំណាយលើការរៀបចំ និងការអនុវត្តផែនការគ្រប់ គ្រងបរិស្ថាន និងផែនការអង្កេតតាមដានបរិស្ថាន និងថ្លៃចំណាយលើការអនុវត្ត និងការអង្កេតតាមដាន វិធានការកាត់បន្ថយផលប៉ះពាល់បរិស្ថាន និងសង្គម ដូចមានចែងក្នុងផែនការគ្រប់គ្រង បរិស្ថាន និង ផែនការអភិវឌ្ឍន៍សង្គម ។

ថវិកាលំអិតអំពីការប៉ាន់ស្មាននៃការចំណាយ លើវិធានការកាត់បន្ថយផលប៉ះពាល់បរិស្ថាន ដែលត្រូវដាក់បញ្ចូលទៅក្នុងផែនការគ្រប់គ្រងបរិស្ថាន ដូចមានចែងក្នុងមាត្រា ៣០ នៃច្បាប់នេះ ត្រូវទទួលរ៉ាប់រងដោយម្ចាស់គម្រោង។

ថ្លៃចំណាយលើការផ្សព្វផ្សាយឯកសារជាសាធារណៈ រាប់ទាំងគេហទំព័រ ដូចមានចែងក្នុង មាត្រា ៣៩ នៃច្បាប់នេះ ត្រូវទទួលរ៉ាប់រងដោយម្ចាស់គម្រោង ។

ថ្លៃចំណាយទាំងអស់ក្នុងការកែតម្រូវ ឬកែលម្អវិធានការកាត់បន្ថយផលប៉ះពាល់ និងកម្មវិធី អង្កេតតាមដានគម្រោង ដូចមានចែងក្នុងមាត្រា៤២នៃច្បាប់នេះ ត្រូវទទួលរ៉ាប់រងដោយម្ចាស់គម្រោង។

ថ្លៃចំណាយទាំងអស់ក្នុងការដោះស្រាយវិវាទ ពាក់ព័ន្ធនឹងការវាយតម្លៃហេតុប៉ះពាល់បរិស្ថាន ទាំងតាមប្រព័ន្ធតុលាការ និងក្រៅប្រព័ន្ធតុលាការ ដូចមានចែងក្នុងមាត្រា ៥៤ និងមាត្រា ៥៥ នៃច្បាប់ នេះ ជាបន្ទុករបស់ម្ចាស់គម្រោង ។

ថ្លៃសេវា និងបន្ទុកផ្សេងៗ ត្រូវកំណត់ដោយប្រកាសអន្តរក្រសួងរវាងក្រសួងបរិស្ថាន និង ក្រសួងសេដ្ឋកិច្ច និងហិរញ្ញវត្ថុ ។

## មាត្រា ៥០.\_

នៅពេលចេញលិខិត និងវិញ្ញាបនបត្រឯកភាព លើរបាយការណ៍វាយតម្លៃហេតុប៉ះពាល់ បរិស្ថាន ក្រសួងបរិស្ថានមានភារកិច្ចប្រមូលថ្លៃ និងបន្ទុកសេវា ដូចមានចែងនៅក្នុងប្រកាសអន្តរ ក្រសួងរវាងក្រសួង បរិស្ថាន និងក្រសួងសេដ្ឋកិច្ច និងហិរញ្ញវត្ថុ ស្តីពីការបង់ថ្លៃសេវាការងារតម្លៃ ។

ម្ចាស់គម្រោងត្រូវបង់វិភាគទានលើថ្លៃ និងបន្ទុកសេវា ទៅឱ្យក្រសួងបរិស្ថានជារៀងរាល់ឆ្នាំ ដើម្បីប្រើប្រាស់សម្រាប់ការកសាងសមត្ថភាព ដល់មន្ត្រីបរិស្ថាន និងដើម្បីផ្តល់លទ្ធភាពដល់ក្រសួង បរិស្ថានក្នុងការអនុវត្តតួនាទីរបស់ខ្លួន ក្នុងការត្រួតពិនិត្យរបាយការណ៍តាមដានត្រួតពិនិត្យ ក៏ដូចជា ឆ្លើយតបចំពោះសំណើឱ្យមានការស៊ើបអង្កេតលើបណ្តឹងបរិស្ថាន និងក្នុងការអនុវត្តការតាមដានត្រួត ពិនិត្យ លើការអនុលោមតាមច្បាប់ជាប្រចាំ ទាំងនៅក្នុងអំឡុងពេលនៃដំណាក់កាលសង់ និងដំណាក់ កាលប្រតិបត្តិការគម្រោង ។

**មាត្រា ៥១.\_**

ម្ចាស់គម្រោងត្រូវបង់មូលនិធិបរិស្ថាន និងសង្គម និងមូលនិធិទាយជ្ជទានបរិស្ថាន ។  
មូលនិធិបរិស្ថាន និងសង្គមត្រូវបានបង្កើតឡើងដោយក្រសួងបរិស្ថាន ដើម្បីផ្តល់ហិរញ្ញប្បទាន ដល់ការស្តារបរិស្ថាន អភិរក្សជីវៈចម្រុះ និងការអភិវឌ្ឍន៍សង្គមនៅក្នុង និងជុំវិញតំបន់ដែលគម្រោង តាំងនៅ ។ មូលនិធិបរិស្ថាន និងសង្គម ត្រូវគ្រប់គ្រងដោយក្រសួងបរិស្ថាន តាមការកំណត់ដោយអនុ ក្រឹត្យ

ម្ចាស់គម្រោងត្រូវបានតម្រូវឱ្យបង់វិភាគទានជាអប្បបរមា ១ (មួយ) ភាគរយ នៃថ្លៃគម្រោង ឬផ្នែក លើទំហំនៃការខូចខាត ។ ៥០ (ហាសិប) ភាគរយ នៃវិភាគទាននេះត្រូវបង់ចូលមូលនិធិទាយជ្ជទាន បរិស្ថាន ដែលមានចែងនៅក្នុងមាត្រា ១៩ នៃច្បាប់ស្តីពីកិច្ចការការពារបរិស្ថាន និងការគ្រប់គ្រង ធនធានធម្មជាតិ ហើយ៥០ (ហាសិប) ភាគរយ ទៀត ត្រូវបង់ចូលមូលនិធិបរិស្ថាន និងសង្គមនៃ ក្រសួងបរិស្ថាន មុនពេលចាប់ផ្តើមនៃ គម្រោង។

ម្ចាស់គម្រោង ត្រូវបង់វិភាគទានចូលមូលនិធិទាំងនេះ អនុលោមតាមប្រកាសរបស់ក្រសួង បរិស្ថាន ។

**មាត្រា ៥២.\_**

ក្រសួងបរិស្ថាន មន្ទីរបរិស្ថានរាជធានី ខេត្ត និងភ្នាក់ងារទទួលខុសត្រូវបរិស្ថាន និងរដ្ឋបាល មូលដ្ឋាន មានសិទ្ធិធ្វើសំណើសុំរង្វាន់ ឬវិញ្ញាបនបត្ររង្វាន់ ឬលិខិតទទួលស្គាល់ដទៃទៀត ចំពោះ សមិទ្ធផល ដែលសម្រេចបាននូវកិច្ចដំណើរការវាយតម្លៃហេតុប៉ះពាល់បរិស្ថាននៅក្នុងប្រទេសកម្ពុជា ឱ្យទៅបុគ្គល អង្គការ ក្រុមហ៊ុន ឬអង្គការណាមួយដែលមានស្នាដៃធ្វើក្នុងសកម្មភាពវាយតម្លៃហេតុ ប៉ះពាល់បរិស្ថាន ។

**ជំពូកទី ៩**

**ការដោះស្រាយវិវាទវាយតម្លៃហេតុប៉ះពាល់បរិស្ថាន**

**មាត្រា ៥៣.\_**

បុគ្គលគ្រប់រូបមានកាតព្វកិច្ចត្រូវរាយការណ៍ អំពីបទល្មើសដែលពាក់ព័ន្ធនឹងការវាយតម្លៃហេតុ ប៉ះពាល់បរិស្ថាន មកអាជ្ញាធរមូលដ្ឋាន ឃុំ/សង្កាត់ ឬស្រុក/ខណ្ឌ ឬខេត្ត/រាជធានី ឬមន្ទីរបរិស្ថាន បរិស្ថានរាជធានី/ខេត្ត ឬអង្គការវាយតម្លៃហេតុប៉ះពាល់បរិស្ថាននៃក្រសួងបរិស្ថាន ។

បន្ទាប់ពីបានទទួលសេចក្តីរាយការណ៍ អាជ្ញាធរមូលដ្ឋានត្រូវរាយការណ៍បន្តជូន មន្ទីរបរិស្ថាន រាជធានី/ខេត្ត ឬអង្គការវាយតម្លៃហេតុប៉ះពាល់បរិស្ថាននៃក្រសួងបរិស្ថានយ៉ាងយូរចំណុះ ៥(ប្រាំ) ថ្ងៃនៃ ថ្ងៃធ្វើការ គិតចាប់ពីថ្ងៃទទួលបានសេចក្តីរាយការណ៍នោះ ។ ក្រោយពីបានទទួលសេចក្តីរាយការណ៍ មន្ទីរបរិស្ថានខេត្ត/រាជធានី ឬអង្គការវាយតម្លៃហេតុប៉ះពាល់បរិស្ថាន ត្រូវធ្វើការស៊ើបអង្កេត និង ចំណាត់ការលើសេចក្តីរាយការណ៍នោះ ។

**មាត្រា ៥៤.\_**

នៅពេលដែលភាគីទទួលរងផលប៉ះពាល់ ដោយសារបទល្មើសដែលពាក់ព័ន្ធនឹងការវាយតម្លៃហេតុប៉ះពាល់បរិស្ថាន បានប្តឹងតវ៉ាមកម្ចាស់គម្រោង ម្ចាស់គម្រោងត្រូវធ្វើការដោះស្រាយវិវាទនេះ អោយចប់សព្វគ្រប់ក្នុងអំឡុងពេល យ៉ាងយូរបំផុត ៣០ (សាមសិប) ថ្ងៃ គិតចាប់ពីថ្ងៃទទួលបានពាក្យបណ្តឹង ។

ក្នុងករណីដែលភាគីរងផលប៉ះពាល់មិនពេញចិត្តនឹងដំណោះស្រាយរបស់ម្ចាស់គម្រោង ភាគីដែលរងផលប៉ះពាល់អាចប្តឹងជំទាស់ទៅ មន្ទីរបរិស្ថានរាជធានី/ខេត្ត ឬអង្គភាពវាយតម្លៃហេតុប៉ះពាល់បរិស្ថានក្នុងរយៈពេល ៣០ (សាមសិប) ថ្ងៃ គិតពីថ្ងៃទទួលបានសេចក្តីសម្រេចរបស់ម្ចាស់គម្រោង ។

ប៉ុន្តែនៅពេលដែលភាគីណាមួយ មិនពេញចិត្តនឹងសេចក្តីសម្រេច ឬដំណោះស្រាយរបស់មន្ទីរបរិស្ថានរាជធានី/ខេត្ត ឬអង្គភាពវាយតម្លៃហេតុប៉ះពាល់បរិស្ថាន ភាគីនោះអាចប្តឹងជំទាស់បន្តមករដ្ឋមន្ត្រីក្រសួងបរិស្ថានក្នុងរយៈពេល ៣០ (សាមសិប) ថ្ងៃ គិតចាប់ពីថ្ងៃទទួលបានដំណោះស្រាយ ឬសេចក្តីសម្រេចនេះ ។

រដ្ឋមន្ត្រីនៃក្រសួងបរិស្ថានមានរយៈពេល ៤៥ (សែសិបប្រាំ) ថ្ងៃនៃថ្ងៃធ្វើការដើម្បីធ្វើការដោះស្រាយបណ្តឹងជំទាស់នេះ ។ ក្នុងករណីដែលភាគីមិនពេញចិត្តនឹងសេចក្តីសម្រេចរបស់រដ្ឋមន្ត្រីនៃក្រសួងបរិស្ថានភាគីអាចប្តឹងជំទាស់បន្តទៀតមកតុលាការមានសមត្ថកិច្ចក្នុងរយៈពេល៣០ (សាមសិប) ថ្ងៃ គិតចាប់ពីថ្ងៃទទួលបានដំណោះស្រាយ ឬសេចក្តីសម្រេចនេះ។

តុលាការត្រូវធ្វើការសម្រេចលើពាក្យបណ្តឹងជំទាស់ខាងលើនេះ ក្នុងរយៈពេល ៣ (បី) ខែ គិតពីថ្ងៃទទួលបានពាក្យបណ្តឹងជំទាស់ខាងលើនេះ ។

**មាត្រា ៥៥.\_**

ម្ចាស់គម្រោង ត្រូវមានសៀវភៅកំណត់ត្រាពាក្យបណ្តឹង ដែលអនុលោមទៅតាមគោលការណ៍ណែនាំរបស់ក្រសួងបរិស្ថាន ។ ក្រសួងបរិស្ថាន ឬស្ថាប័នតុលាការអាចពិនិត្យសៀវភៅកំណត់ត្រាពាក្យបណ្តឹងនេះគ្រប់ពេលវេលា ។

**មាត្រា ៥៦.\_**

វិវាទពាក់ព័ន្ធនឹងការវាយតម្លៃហេតុប៉ះពាល់បរិស្ថាន ត្រូវតែធ្វើការដោះស្រាយតាមយន្តការសម្របសម្រួលរបស់ក្រសួងបរិស្ថានជាមុនសិន មុននឹងឈានដល់ការដោះស្រាយតាមប្រព័ន្ធតុលាការលើកលែងតែវិវាទនេះមានលក្ខណៈជាបទល្មើសព្រហ្មទណ្ឌដែលជាសមត្ថកិច្ចរបស់តុលាការ ។

បែបបទ និងនីតិវិធីក្នុងការដោះស្រាយវិវាទ ពាក់ព័ន្ធនឹងការវាយតម្លៃហេតុប៉ះពាល់បរិស្ថានត្រូវកំណត់ដោយប្រកាសរបស់ក្រសួងបរិស្ថាន ។

**មាត្រា ៥៧.\_**

ក្នុងករណីដែលមានវិវាទនឹងសេចក្តីសម្រេចរដ្ឋបាល ដែលពាក់ព័ន្ធនឹងការវាយតម្លៃហេតុប៉ះពាល់បរិស្ថាន ដែលចេញដោយមន្ទីរបរិស្ថានរាជធានី/ខេត្ត ឬអង្គភាពវាយតម្លៃហេតុប៉ះពាល់បរិស្ថាន ភាគីដែលមិនសុខចិត្តនឹងសេចក្តីរដ្ឋបាលនោះអាចប្តឹងតវ៉ាទៅរដ្ឋមន្ត្រីនៃក្រសួងបរិស្ថាន ក្នុងរយៈពេល ៣០ (សាមសិប) ថ្ងៃនៃថ្ងៃធ្វើការ គិតចាប់ពីថ្ងៃទទួលបានសេចក្តីសម្រេចនោះ ។

រដ្ឋមន្ត្រីនៃក្រសួងបរិស្ថានត្រូវសម្រេចលើបណ្តឹងតវ៉ានោះក្នុងរយៈពេល ៤៥ (សែសិបប្រាំ) ថ្ងៃនៃ ថ្ងៃធ្វើការ ក្រោយពេលទទួលបានពាក្យបណ្តឹង ។

ក្នុងករណីដែលមិនសុខចិត្តនឹងសេចក្តីសម្រេចរបស់រដ្ឋមន្ត្រីនៃក្រសួងបរិស្ថាន ភាគីអាចប្តឹង ជំទាស់បន្តទៅតុលាការ ក្នុងរយៈពេល ៣០ (សាមសិប) ថ្ងៃ គិតចាប់ពីថ្ងៃទទួលបានសេចក្តីសម្រេច នោះ ។

តុលាការត្រូវធ្វើការសម្រេចលើពាក្យបណ្តឹងជំទាស់ខាងលើនេះ ក្នុងរយៈពេល ៣ (បី) ខែ គិតពី ថ្ងៃទទួលបានពាក្យបណ្តឹងជំទាស់ខាងលើនេះ ។

**មាត្រា ៥៨.\_**

អង្គភាពវាយតម្លៃហេតុប៉ះពាល់បរិស្ថាន ឬមន្ទីរបរិស្ថានរាជធានី/ខេត្ត មានសិទ្ធិប្តឹង ឬចូលរួម ក្នុងដំណើរការនៃការទាមទារសំណងលើការខូចខាតបរិស្ថាន និងសង្គម ដែលកើតចេញពីបទល្មើស ពាក់ព័ន្ធនឹងការវាយតម្លៃហេតុប៉ះពាល់បរិស្ថាននៅក្នុងដំណាក់កាលតុលាការ ។

ក្នុងករណីដែលមន្ទីរបរិស្ថានរាជធានី/ខេត្ត ពុំមានលទ្ធភាពធ្វើការគណនាពីបរិមាណនៃសំណង ការខូចខាតនោះ មន្ទីរបរិស្ថានរាជធានី/ខេត្តអាចធ្វើការស្នើសុំជំនួយពីក្រសួងបរិស្ថាន ។

ការចាត់ចែងប្រាក់សំណងការខូចខាតតាមរយៈសាលក្រម ឬសាលដីកាស្ថាពរ ក្នុងការស្តារការ ខូចខាតបរិស្ថាន និងសង្គមឡើងវិញ ជាសមត្ថកិច្ចរបស់អង្គភាពវាយតម្លៃហេតុប៉ះពាល់បរិស្ថាន និង មន្ទីរបរិស្ថានរាជធានី/ខេត្ត ។

**ជំពូកទី ១០**

**មន្ត្រីនគរបាលយុត្តិធម៌**

**មាត្រា ៥៩.\_**

សមាសភាពមន្ត្រីនគរបាលយុត្តិធម៌វាយតម្លៃហេតុប៉ះពាល់បរិស្ថានមាន៖

- មន្ត្រីនៃអង្គភាពវាយតម្លៃហេតុប៉ះពាល់បរិស្ថាន
- មន្ត្រីអធិការកិច្ចនៃអង្គភាពវាយតម្លៃហេតុប៉ះពាល់បរិស្ថាន
- មន្ត្រីនៃមន្ទីរបរិស្ថានរាជធានី/ខេត្ត

ដើម្បីទទួលបាននីតិសម្បទា ជាមន្ត្រីនគរបាលយុត្តិធម៌ វាយតម្លៃហេតុប៉ះពាល់បរិស្ថាន មន្ត្រីនគរបាលយុត្តិធម៌វាយតម្លៃហេតុប៉ះពាល់បរិស្ថាននៃក្រសួងបរិស្ថាន ត្រូវធ្វើសម្បថនៅចំពោះមុខ សាលាឧទ្ធរណ៍។ សម្បថមិនចាំបាច់ធ្វើជាថ្មីម្តងទៀតឡើយ នៅពេលដែលទទួលបាននីតិសម្បទាជា មន្ត្រីនគរបាលយុត្តិធម៌នៅពេលក្រោយទៀត ។

បែបបទនិងនីតិវិធីនៃការផ្តល់នីតិសម្បទាជាមន្ត្រីនគរបាលយុត្តិធម៌ ត្រូវកំណត់ដោយប្រកាស អន្តរក្រសួងរវាងក្រសួងបរិស្ថាន និងក្រសួងយុត្តិធម៌ ។ ចំពោះរូបមន្តនៃពាក្យសម្បថ ត្រូវកំណត់ដោយ ក្រសួងយុត្តិធម៌ ។

**មាត្រា ៦០.\_**

មន្ត្រីវាយតម្លៃហេតុប៉ះពាល់បរិស្ថាន ដែលទទួលបាននីតិសម្បទាជាមន្ត្រីនគរបាលយុត្តិធម៌ មានសមត្ថកិច្ចក្នុងការ ទទួលពាក្យបណ្តឹង ត្រួតពិនិត្យបទល្មើស ធ្វើការស៊ើបអង្កេត បង្ក្រាបបទល្មើស

និង កសាងសំណុំរឿងដែលពាក់ព័ន្ធនឹងការវាយតម្លៃហេតុប៉ះពាល់បរិស្ថាន ដើម្បីប្តឹងទៅតុលាការ មានសមត្ថកិច្ច ។

នីតិវិធីនៃការស៊ើបអង្កេតបឋម ឬជាក់ស្តែង របស់មន្ត្រីវាយតម្លៃហេតុប៉ះពាល់បរិស្ថានដែល ទទួលបាននីតិសម្បទាជាមន្ត្រីនគរបាលយុត្តិធម៌ ត្រូវអនុលោមតាមក្រមនីតិវិធីព្រហ្មទណ្ឌ ។

**មាត្រា ៦១.\_**

មន្ត្រីវាយតម្លៃហេតុប៉ះពាល់បរិស្ថាន ដែលទទួលបាននីតិសម្បទាជាមន្ត្រីនគរបាលយុត្តិធម៌នៃ អង្គភាពវាយតម្លៃហេតុប៉ះពាល់បរិស្ថាន មានសមត្ថកិច្ចដែនដីទូទាំងព្រះរាជាណាចក្រកម្ពុជា ។

មន្ត្រីវាយតម្លៃហេតុប៉ះពាល់បរិស្ថាន ដែលទទួលបាននីតិសម្បទាជាមន្ត្រីនគរបាលយុត្តិធម៌នៃ មន្ទីរបរិស្ថានរាជធានី/ខេត្ត មានសមត្ថកិច្ចដែនដីនៅក្នុងមណ្ឌលរដ្ឋបាលរបស់ខ្លួន ។

ក្នុងករណីមានវិវាទសមត្ថកិច្ច ឬជាន់សមត្ថកិច្ចដែនដី រដ្ឋមន្ត្រីនៃក្រសួងបរិស្ថានជាអ្នកសម្រេច ។ ការសម្រេចនេះបិទផ្លូវតវ៉ា ។

**មាត្រា ៦២.\_**

អាជ្ញាធរដែនដីគ្រប់លំដាប់ថ្នាក់ កងកម្លាំងប្រដាប់អាវុធ និងអាជ្ញាធរពាក់ព័ន្ធទាំងអស់ ត្រូវបង្ក ភាពងាយស្រួល និងជួយផ្តល់កម្លាំងសហការក្នុងការស្រាវជ្រាវ ត្រួតពិនិត្យបទល្មើស និងបង្ក្រាប បទល្មើសវាយតម្លៃហេតុប៉ះពាល់បរិស្ថាន ក្នុងករណីមានការស្នើសុំពីមន្ត្រីវាយតម្លៃហេតុប៉ះពាល់ បរិស្ថានដែលទទួលបាននីតិសម្បទាជាមន្ត្រីនគរបាលយុត្តិធម៌ ។

**មាត្រា ៦៣.\_**

នីតិវិធីកសាងសំណុំរឿងរបស់មន្ត្រីនគរបាលយុត្តិធម៌ វាយតម្លៃហេតុប៉ះពាល់បរិស្ថាន ត្រូវ អនុលោមតាមក្រមនីតិវិធីព្រហ្មទណ្ឌ ។ ទម្រង់ និងបែបបទនៃការធ្វើកំណត់ហេតុបទល្មើសការវាយ តម្លៃហេតុប៉ះពាល់បរិស្ថាន ត្រូវកំណត់ដោយប្រកាសអន្តរក្រសួងរវាងក្រសួងបរិស្ថាន និងក្រសួង យុត្តិធម៌ ។

**មាត្រា ៦៤.\_**

មន្ត្រីវាយតម្លៃហេតុប៉ះពាល់បរិស្ថាន ដែលទទួលបាននីតិសម្បទាជាមន្ត្រីនគរបាលយុត្តិធម៌ ត្រូវមានប័ណ្ណសម្គាល់អត្តសញ្ញាណច្បាស់លាស់ នៅពេលចុះបំពេញបេសកកម្មក្នុងនាមជា មន្ត្រីនគរបាលយុត្តិធម៌ ។

**ជំពូកទី ១១  
ទោសប្បញ្ញត្តិ**

**មាត្រា ៦៥.\_**

ទណ្ឌកម្មដែលមានក្នុងច្បាប់នេះរួមមាន ទណ្ឌកម្មវិន័យខាងរដ្ឋបាល ទោសពិន័យអន្តរការណ៍ និងទោសព្រហ្មទណ្ឌ ។

ទណ្ឌកម្មវិន័យខាងរដ្ឋបាលមានជាអាទិ៍ ការព្រមាន ការព្យួរការងារ ការដកហូតពីតួនាទី ឬ មុខតំណែង និងបញ្ឈប់ពីក្របខណ្ឌការងារ ។

ទោសពិន័យអន្តរការណ៍ គឺជាការបង់ប្រាក់ពិន័យដែលជាសមត្ថកិច្ចរបស់ក្រសួងបរិស្ថានជា អ្នកប្រមូល ។ ទោសពិន័យអន្តរការណ៍អាចអនុវត្តបានក្នុងករណីដែលជនល្មើសទទួលស្គាល់កំហុស និងយល់ព្រមបង់ប្រាក់ពិន័យ ។ ការបង់ប្រាក់ពិន័យអន្តរការណ៍នាំឱ្យរលត់បណ្តឹងអាជ្ញា ។

នីតិវិធីនៃការកំណត់ និងការបង់ប្រាក់ពិន័យអន្តរការណ៍ត្រូវកំណត់ដោយក្រសួងបរិស្ថាន ។ ប្រាក់ពិន័យអន្តរការណ៍ត្រូវបង់ចូលថវិការជាតិ ប៉ុន្តែរាជរដ្ឋាភិបាលអាចសម្រេចផ្តល់ប្រាក់រង្វាន់លើក ទឹកចិត្តដល់មន្ត្រីដែលបានចូលរួមក្នុងការបង្ក្រាបបទល្មើសតាមសំណើរបស់ក្រសួងបរិស្ថាន ។

ក្នុងករណីដែលម្ចាស់គម្រោងមិនព្រមបង់ប្រាក់ពិន័យអន្តរការណ៍តាមការកំណត់ ក្រសួង បរិស្ថាន អង្គភាពវាយតម្លៃហេតុប៉ះពាល់បរិស្ថាន ឬមន្ទីរបរិស្ថានរាជធានី/ខេត្ត អាចប្តឹងទៅតុលាការ ដើម្បីចាត់ការតាមនីតិវិធីច្បាប់ ។

ទោសព្រហ្មទណ្ឌមានជាអាទិ៍ ទោសពន្ធនាគារ ទោសពិន័យជាប្រាក់ និងទោសបន្ថែម។ ទោសបន្ថែមមានជាអាទិ៍ ការព្យួរលិខិតអនុញ្ញាត ការលុបចោលលិខិតអនុញ្ញាត ការលុបចោល កិច្ចសន្យា ការដកហូតអាជ្ញាប័ណ្ណ ។

បុគ្គលដែលទទួលទោសទណ្ឌខាងលើនេះ មិនអាចរួចផុតពីការទទួលខុសត្រូវលើសំណងការ ខូចខាត និងសំណងជម្ងឺចិត្ត និងការជួសជុលការខូចខាតបរិស្ថានឡើងវិញបានឡើយ ក្នុងករណីដែល មានបណ្តឹងទាមទារ ។

**មាត្រា ៦៦.\_**

ការសម្រេចផ្តន្ទាទោសដាក់ពន្ធនាគារ ពិន័យជាប្រាក់ ការរឹបអូសវត្ថុតាង សំណងការខូចខាត ការជួសជុល ការស្តារការខូចខាតបរិស្ថានឡើងវិញជាសមត្ថកិច្ចរបស់តុលាការ ។

ការសម្រេចពិន័យអន្តរការណ៍ ជាការព្រមាន ការកែតម្រូវ ការចាប់យកវត្ថុតាងនៃបទល្មើស និងការបង់ប្រាក់ពិន័យអន្តរការណ៍ ជាសមត្ថកិច្ចរបស់អង្គភាពវាយតម្លៃហេតុប៉ះពាល់បរិស្ថាន ឬមន្ទីរ បរិស្ថានរាជធានីខេត្ត ។

ចំពោះទោសទណ្ឌជាការជួសជុល ការស្តារការខូចខាត ការព្យួរជាបណ្តោះអាសន្ន ការលុប លិខិតអនុញ្ញាត ឬវិញ្ញាបនបត្រឯកភាពលើការវាយតម្លៃហេតុប៉ះពាល់បរិស្ថាន ការលុបចោល កិច្ចសន្យា ឬការបង់ប្រាក់ពិន័យអន្តរការណ៍ជាសមត្ថកិច្ចរបស់ក្រសួងបរិស្ថាន ។

មន្ត្រីរាជការដែលប្រព្រឹត្តបទល្មើសវាយតម្លៃហេតុប៉ះពាល់បរិស្ថាន ត្រូវទទួលទណ្ឌកម្មរដ្ឋបាល បន្ថែមលើទោសទណ្ឌដែលកំណត់ក្នុងច្បាប់នេះ ។

**មាត្រា ៦៧.\_**

អាជ្ញាយុកាលនៃបទល្មើសពាក់ព័ន្ធនឹងការវាយតម្លៃហេតុប៉ះពាល់បរិស្ថាន ត្រូវអនុលោមទៅ តាមក្រមនីតិវិធីព្រហ្មទណ្ឌដែលមានជាធរមាន ។

**មាត្រា ៦៨.\_**

ត្រូវផ្តន្ទាទោសពិន័យអន្តរការណ៍ជាប្រាក់ពី ២.០០០.០០០ (ពីរលាន) រៀលដល់ ៥.០០០.០០០ (ប្រាំលាន) រៀល ចំពោះបុគ្គលណាដែល មិនសហការ មិនអនុញ្ញាត ឬមានចេតនាគេចវេស ក្នុងការឱ្យ



ក្រុមមន្ត្រីអធិការកិច្ច នៃអង្គភាពវាយតម្លៃហេតុប៉ះពាល់បរិស្ថានចូលធ្វើអធិការកិច្ច តាមបញ្ញត្តិនៃមាត្រា ១២ នៃច្បាប់នេះ ។

ក្នុងករណីដែលអំពើនោះធ្វើឲ្យប៉ះពាល់ដល់បូរណភាពរាងកាយ ត្រូវផ្ដន្ទាទោសដាក់ពន្ធនាគារ ពី ១ (មួយ) ឆ្នាំ ទៅ ០៥ (ប្រាំ) ឆ្នាំ និងពិន័យជាប្រាក់ពី ៥.០០០.០០០ (ប្រាំលាន) រៀល ដល់ ១៥.០០០.០០០ (ដប់ប្រាំលាន) រៀល ។

ក្នុងករណីអំពើនោះបណ្ដាលឱ្យបាត់បង់ជីវិតមនុស្ស ឬពិការអចិន្ត្រៃយ៍ដល់ជនរងគ្រោះ ត្រូវ ផ្ដន្ទាទោសដាក់ពន្ធនាគារពី ១០ (ដប់) ឆ្នាំ ដល់ ១៥ (ដប់ប្រាំ) ឆ្នាំ ។

**មាត្រា ៦៩.\_**

ត្រូវផ្ដន្ទាទោសពិន័យអន្តរការណ៍ជាប្រាក់ពី ៥.០០០.០០០ (ប្រាំលាន) រៀល ដល់ ១០.០០០.០០០ (ដប់លាន) រៀល ចំពោះបុគ្គលណាដែលបញ្ជា ឬប្រើប្រាស់អំណាច ឬឥទ្ធិពលរបស់ខ្លួន បង្ខំឱ្យបុគ្គលិក ឬអ្នកនៅក្រោមឱវាទរបស់ខ្លួនធ្វើការរារាំង ឬមិនអនុញ្ញាតឱ្យមន្ត្រីអធិការកិច្ច វាយតម្លៃហេតុប៉ះពាល់បរិស្ថាន ចូលធ្វើអធិការកិច្ច តាមបញ្ញត្តិនៃមាត្រា ១២ នៃច្បាប់នេះ ។

ក្នុងករណីមិនរាងចាល ត្រូវផ្ដន្ទាទោសដាក់ពន្ធនាគារពី ៦ (ប្រាំមួយ) ខែ ទៅ ១ (មួយ) ឆ្នាំ និងពិន័យជាប្រាក់ពី ១០.០០០.០០០ (ដប់លាន) រៀល ទៅ ២០.០០០.០០០ (ម្ភៃលាន) រៀល ។

**មាត្រា ៧០.\_**

ត្រូវទទួលការព្រមានជាលាយលក្ខណ៍អក្សរពីមន្ត្រីវាយតម្លៃហេតុប៉ះពាល់បរិស្ថាន ចំពោះបុគ្គលណាទាំងឡាយណាដែលប្រព្រឹត្តល្មើសនឹងលក្ខខ័ណ្ឌដូចមានកំណត់នៅក្នុង របាយការណ៍វាយតម្លៃហេតុប៉ះពាល់បរិស្ថានដំបូង ឬរបាយការណ៍វាយតម្លៃហេតុប៉ះពាល់បរិស្ថានពេញលេញ ឬផែនការគ្រប់គ្រងបរិស្ថាន។ ក្នុងករណីមិនរាងចាលត្រូវពិន័យអន្តរការណ៍ជាប្រាក់ពី ៥.០០០.០០០ (ប្រាំលាន) រៀល ដល់ ១៥.០០០.០០០ (ដប់ប្រាំលាន) រៀល ។

ក្នុងករណីដែលមិនគោរពលក្ខខ័ណ្ឌខាងលើ ហើយបណ្ដាលឱ្យបាត់បង់ជីវិតមនុស្ស ឬពិការអចិន្ត្រៃយ៍ដល់ជនរងគ្រោះ ម្ចាស់គម្រោង ត្រូវទទួលការផ្ដន្ទាទោសដាក់ពន្ធនាគារពី ១ (មួយ) ឆ្នាំ ទៅ ៣ (បី) ឆ្នាំ និងពិន័យជាប្រាក់ពី ៣០.០០០.០០០ (សាមសិបលាន) រៀល ទៅ ៥០.០០០.០០០ (ហាសិបលាន) រៀល ។

ក្នុងករណីដែលមិនគោរពលក្ខខ័ណ្ឌខាងលើ ហើយធ្វើឲ្យប៉ះពាល់ដល់ជីវិតសត្វ ទ្រព្យសម្បត្តិ និងបរិស្ថាន និងសង្គម ម្ចាស់គម្រោងត្រូវសងសំណងខូចខាតតាមសមាមាត្រនឹងទំហំនៃការខូចខាត ។

នីតិបុគ្គលអាចត្រូវប្រកាសឱ្យទទួលខុសត្រូវព្រហ្មទណ្ឌតាមបញ្ញត្តិនៃក្រមព្រហ្មទណ្ឌ និងត្រូវពិន័យជាប្រាក់ពី ៣០.០០០.០០០ (សាមសិបលាន) រៀល ទៅ ៦០.០០០.០០០ (ហុកសិបលាន) រៀល ។

**មាត្រា ៧១.\_**

ត្រូវទទួលទណ្ឌកម្មវិន័យរដ្ឋបាល ចំពោះមន្ត្រីអធិការកិច្ច ឬមន្ត្រីនគរបាលយុត្តិធម៌វាយតម្លៃហេតុប៉ះពាល់បរិស្ថានណា ដែលប្រព្រឹត្តបំពាន ឬមិនបំពេញតួនាទីរបស់ខ្លួនដូចមានចែងក្នុងមាត្រា ១២ និងមាត្រា ៦០ នៃច្បាប់នេះ ដោយពុំទាន់គិតដល់ទោសព្រហ្មទណ្ឌផ្សេងទៀតដែលពាក់ព័ន្ធ ។

**មាត្រា ៧២.\_**

ត្រូវផ្ដន្ទាទោសពិន័យអន្តរការណ៍ជាប្រាក់ពី ២០.០០០.០០០ (ម្ភៃលាន) រៀល ដល់ ៥០.០០០.០០០ (ហាសិបលាន) រៀល និងត្រូវជួសជុល ស្ដារការខូចខាត ដែលបានបង្កឡើង ចំពោះ ម្ចាស់គម្រោងដែលបានប្រព្រឹត្តល្មើសនឹងមាត្រា ២៨ នៃច្បាប់នេះ ។

ក្នុងករណីដែលគម្រោងមិនទាន់មានលិខិត និងវិញ្ញាបនបត្រឯកភាពលើរបាយការណ៍វាយតម្លៃ ហេតុប៉ះពាល់បរិស្ថាននេះ បង្កផលប៉ះពាល់ជាអវិជ្ជមាន ដល់ មនុស្ស សត្វ ទ្រព្យសម្បត្តិ បរិស្ថាន និង សង្គម ម្ចាស់គម្រោងត្រូវទទួលទណ្ឌកម្មពិន័យជាប្រាក់ពី ៤០.០០០.០០០ (សែសិបលាន) រៀល ទៅ ១០០.០០០.០០០ (មួយរយលាន) រៀល និងត្រូវសងសំណងខូចខាត ដោយមិនទាន់គិតដល់ទោស ព្រហ្មទណ្ឌផ្សេងទៀតដែលពាក់ព័ន្ធ ។

ក្រៅពីទណ្ឌកម្មខាងលើ ម្ចាស់គម្រោងអាចទទួលរងទណ្ឌកម្ម ជាអាទិ៍ ការផ្អាកគម្រោងជា បណ្តោះអាសន្ន ការលុបចោលលិខិតអនុញ្ញាត ឬវិញ្ញាបនបត្រ ការលុបចោលកិច្ចសន្យា ឬការដកហូត អាជ្ញាប័ណ្ណ និងទោសបន្ថែមដូចមានកំណត់ក្នុងក្រមព្រហ្មទណ្ឌជាធរមាន ។

**មាត្រា ៧៣.\_**

ម្ចាស់គម្រោងត្រូវទទួលរងការព្រមានជាលាយលក្ខណ៍អក្សរ និងបង្គាប់ឱ្យធ្វើការកែតម្រូវនូវ កំហុសឆ្គងផ្នែកបច្ចេកទេស ក្នុងករណីដែលការអនុវត្តគម្រោងនោះខុសនឹងលក្ខខណ្ឌបច្ចេកទេសដែល បានកំណត់នៅក្នុង របាយការណ៍វាយតម្លៃហេតុប៉ះពាល់បរិស្ថានដំបូង ឬពេញលេញ និងផែនការ គ្រប់គ្រងបរិស្ថាន ។

ត្រូវផ្ដន្ទាទោសពិន័យអន្តរការណ៍ជាប្រាក់ពី ២០.០០០.០០០ (ម្ភៃលាន) រៀល ទៅ ៥០.០០០.០០០ (ហាសិបលាន) រៀល ចំពោះម្ចាស់គម្រោងដែលមិនបានកែតម្រូវតាមការណែនាំ ខាងលើរបស់ក្រសួងបរិស្ថាន ។

**មាត្រា ៧៤.\_**

ត្រូវផ្ដន្ទាទោសពិន័យអន្តរការណ៍ជាប្រាក់ពី ២០.០០០.០០០ (ម្ភៃលាន) រៀល ទៅ ៥០.០០០.០០០ (ហាសិបលាន) រៀល ចំពោះម្ចាស់គម្រោងដែលមិនបានអនុវត្តការជូនដំណឹងដូចមាន ចែងក្នុងមាត្រា ១៥ នៃច្បាប់នេះ ។

**មាត្រា ៧៥.\_**

ត្រូវផ្ដន្ទាទោសដាក់ពន្ធនាគារ ពី ១ (មួយ) ឆ្នាំ ទៅ ៣ (បី) ឆ្នាំ និងពិន័យជាប្រាក់ពី ៣០.០០០.០០០ (សាបសិបលាន) រៀល ទៅ ៦០.០០០.០០០ (ហុកសិបលាន) រៀល ចំពោះ ម្ចាស់គម្រោងដែលបានប្រព្រឹត្តអំពើក្លែងបន្លំទិន្នន័យ ឬលួចទិន្នន័យអ្នកដទៃក្នុងការធ្វើរបាយការណ៍ វាយតម្លៃហេតុប៉ះពាល់បរិស្ថានដំបូង និង/ឬ ពេញលេញ ដើម្បីទទួលបាននូវលិខិត និងវិញ្ញាបនបត្រ ឯកភាពលើរបាយការណ៍វាយតម្លៃហេតុប៉ះពាល់បរិស្ថានដំបូង ឬ ពេញលេញ ។

**មាត្រា ៧៦.\_**

ត្រូវផ្ដន្ទាទោសដាក់ពន្ធនាគារ ពី ១ (មួយ) ឆ្នាំ ទៅ ៣ (បី) ឆ្នាំ និងពិន័យជាប្រាក់ពី ៣០.០០០.០០០ (សាបសិបលាន) រៀល ទៅ ៦០.០០០.០០០ (ហុកសិបលាន) រៀល ចំពោះក្រុមហ៊ុន ទីប្រឹក្សាវាយតម្លៃហេតុប៉ះពាល់បរិស្ថាន ឬអ្នកជំនាញការវាយតម្លៃហេតុប៉ះពាល់បរិស្ថាន ដែលបានចុះ

បញ្ជីស្របច្បាប់ ដែលទទួលស្គាល់ដោយក្រសួងបរិស្ថាន ដែលបានប្រព្រឹត្តិអំពើក្លែងបន្លំទិន្នន័យ ឬលួច ទិន្នន័យអ្នកដទៃក្នុងការធ្វើរបាយការណ៍វាយតម្លៃហេតុប៉ះពាល់បរិស្ថានដំបូង និង/ឬ ពេញលេញ ។

ទោសបន្ថែមដែលអាចត្រូវប្រកាស មានជាអាទិ៍ ការផ្អាកមិនឱ្យប្រកបវិជ្ជាជីវៈរយៈពេល ៥ (ប្រាំ) ឆ្នាំ ការលុបឈ្មោះពីបញ្ជីអ្នកជំនាញធ្វើរបាយការណ៍វាយតម្លៃហេតុប៉ះពាល់បរិស្ថាន និងការផ្សាយ សេចក្តីសម្រេចផ្ដន្ទាទោសនៅក្នុងសារព័ត៌មានជាសាធារណៈថ្នាក់ជាតិ និង/ឬ ថ្នាក់តំបន់ ។

**មាត្រា ៧៧.\_**

ត្រូវផ្ដន្ទាទោសពិន័យអន្តរការណ៍ជាប្រាក់ ពី ៣០.០០០.០០០ (សាបសិបលាន) រៀល ទៅ ៦០.០០០.០០០ (ហុកសិបលាន) រៀល ចំពោះក្រុមហ៊ុនទីប្រក្សា ឬអ្នកជំនាញការវាយតម្លៃហេតុប៉ះ ពាល់បរិស្ថាន ដែលប្រកបវិជ្ជាជីវៈយកកម្រៃ ហើយពុំទាន់បានចុះបញ្ជី ឬទទួលស្គាល់ដោយក្រសួង បរិស្ថាន ។

ក្នុងករណីមិនរាងចាលត្រូវផ្ដន្ទាទោសដាក់ពន្ធនាគារពី ១ (មួយ) ឆ្នាំ ដល់ ៣ (បី) ឆ្នាំ និងពិន័យ ជាប្រាក់ពី ៦០.០០០.០០០(ហុកសិបលាន) រៀល ដល់ ១០០.០០០.០០០ (មួយរយលាន) រៀល ។

**មាត្រា ៧៨.\_**

ម្ចាស់គម្រោង ត្រូវទទួលរងការព្រមានជាលាយលក្ខណ៍អក្សរពីក្រសួងបរិស្ថាន ចំពោះការ មិនគោរព ឬបំពានលើកិច្ចសន្យាការពារបរិស្ថាន។ ក្នុងករណីមិនរាងចាលត្រូវពិន័យអន្តរការណ៍ជា ប្រាក់ពី ២០.០០០.០០០ (ម្ភៃលាន) រៀល ទៅ ៥០.០០០.០០០ (ហាសិបលាន) រៀល ។

ម្ចាស់គម្រោងត្រូវផ្ដន្ទាទោសដាក់ពន្ធនាគារពី ១ (មួយ) ឆ្នាំ ទៅ ៣ (បី) ឆ្នាំ និងពិន័យជាប្រាក់ពី ៣០.០០០.០០០ (សាមសិបលាន) រៀល ដល់ ៥០.០០០.០០០ (ហាសិបលាន) រៀល ចំពោះការ មិនគោរពកិច្ចសន្យាការពារបរិស្ថាន ហើយដែលការអនុវត្តគម្រោងនោះធ្វើឱ្យប៉ះពាល់ដល់ជីវិតមនុស្ស ឬពិការអចិន្ត្រៃយ៍ដល់ជនរងគ្រោះ។

ក្នុងករណីសកម្មភាព ឬគម្រោងខាងលើនោះ បង្កឱ្យប៉ះពាល់ដល់ជីវិតសត្វ ទ្រព្យសម្បត្តិ ឬ បរិស្ថាន និងសង្គម ម្ចាស់គម្រោងត្រូវសងសំណងខូចខាតឱ្យសមាមាត្រទៅនឹងទំហំនៃការខូចខាត ។

**មាត្រា ៧៩.\_**

ត្រូវផ្ដន្ទាទោសដាក់ពន្ធនាគារ ពី ១ (មួយ) ឆ្នាំ ទៅ ៣ (បី) ឆ្នាំ ចំពោះមន្ត្រីអង្គភាពវាយតម្លៃហេតុ ប៉ះពាល់បរិស្ថាន មន្ត្រីនៃមន្ទីរបរិស្ថានរាជធានី ខេត្ត និងមន្ត្រីដែលមានសមត្ថកិច្ចពាក់ព័ន្ធ ដែលបាន ឃុបឃិត ឬជួយសម្រួល រៀបចំឯកសារ ឬធ្វើរបាយការណ៍ដែលមិនពិត ដោយចេតនា ដែលនាំឱ្យ ទទួលបានលិខិត និងវិញ្ញាបនបត្រឯកភាពលើរបាយការណ៍វាយតម្លៃហេតុប៉ះពាល់បរិស្ថាន ពីថ្នាក់ ដឹកនាំក្រសួង បរិស្ថាន។

**មាត្រា ៨០.\_**

ត្រូវផ្ដន្ទាទោសដាក់ពន្ធនាគារ ពី ៦ (ប្រាំមួយ) ខែ ទៅ ២ (ពីរ) ឆ្នាំ និងពិន័យជាប្រាក់ពី ២០.០០០.០០០ (ម្ភៃលាន) រៀល ទៅ ៤០.០០០.០០០ (សែសិបលាន) រៀល ចំពោះមន្ត្រីរាជការ កងកម្លាំងប្រដាប់អាវុធ ឬពលរដ្ឋទទួលអាណត្តិដោយការបោះឆ្នោត ដែលរំលោភលើសិទ្ធិនិងអំណាច របស់ខ្លួនប្រព្រឹត្តិអំពើ ជាអាទិ៍ ការសម្រួល ការធ្វើអន្តរាគមន៍ ការបិទបាំង ការរារាំង ឬការសមគំនិត

ជាមួយនឹងចារី ដើម្បីឧបត្ថម្ភគាំពារគម្រោងដែលមិនមានលិខិត និងវិញ្ញាបនបត្រឯកភាពលើ របាយការណ៍វាយតម្លៃហេតុប៉ះពាល់បរិស្ថាន ឱ្យគម្រោងដំណើរការទៅដោយខុសច្បាប់ ។

**មាត្រា ៨១.\_**

ម្ចាស់គម្រោង ត្រូវទទួលបានការព្រមានជាលាយលក្ខណ៍អក្សរដោយបង្គាប់ឱ្យបង់មូលនិធិចំពោះ ការខកខានមិនបានបង់ប្រាក់ចូលមូលនិធិដូចមានកំណត់នៅក្នុងមាត្រា ៥១ នៃច្បាប់នេះ ដោយ ក្រសួងបរិស្ថាន។ នៅក្នុងករណីដែលម្ចាស់គម្រោងមិនបានបង់ប្រាក់ ក្រោយពីទទួលបានការព្រមាននេះ ម្ចាស់គម្រោងត្រូវទទួលទណ្ឌកម្មជាអាទិ៍ ការផ្អាកគម្រោងជាបណ្តោះអាសន្ន ការលុបចោលកិច្ចសន្យា ឬការដកហូតអាជ្ញាប័ណ្ណ រួមទាំងពិន័យជាប្រាក់ចំនួន ៣ (បី) ដង នៃចំនួនទឹកប្រាក់ដែលត្រូវបង់ចូល មូលនិធិ តាមបញ្ញត្តិមាត្រា ៥១ នៃច្បាប់នេះ ។

**មាត្រា ៨២.\_**

ម្ចាស់គម្រោងត្រូវទទួលបានការព្រមានជាលាយលក្ខណ៍អក្សរ ដោយបង្គាប់ឱ្យរៀបចំរបាយការណ៍ អង្កេតតាមដានគម្រោង និងបញ្ជូនមកក្រសួងបរិស្ថាន ដូចមានកំណត់ក្នុងមាត្រា ៤៥ និងមាត្រា ៤៦ នៃច្បាប់នេះ ។ ក្នុងករណីដែលម្ចាស់គម្រោងមិនបានរៀបចំ និងបញ្ជូនរបាយការណ៍មកក្រសួង បរិស្ថាន ក្រោយពីទទួលបានការព្រមាននេះទេ ម្ចាស់គម្រោងត្រូវទទួលទណ្ឌកម្មជាការពិន័យអន្តរការណ៍ពី ២០.០០០.០០០ (ម្ភៃលាន) រៀល ទៅ ៤០.០០០.០០០ (សែសិបលាន) រៀល ឬ ផ្អាកគម្រោង ជាបណ្តោះអាសន្ន ការលុបចោលកិច្ចសន្យា ឬការដកហូតអាជ្ញាប័ណ្ណ ។

**ជំពូកទី ១២  
ការអនុវត្តសេចក្តីសម្រេចតុលាការ**

**មាត្រា ៨៣.\_**

ការអនុវត្តសេចក្តីសម្រេច របស់តុលាការដែលពាក់ព័ន្ធនឹងបទល្មើសវាយតម្លៃហេតុប៉ះពាល់ បរិស្ថាន ត្រូវធ្វើឡើងដោយមន្ត្រីមានសមត្ថកិច្ចរបស់ក្រសួងបរិស្ថាន ក្រោមការដឹកនាំ ឬការបញ្ជា របស់ តុលាការ ។

**មាត្រា ៨៤.\_**

ក្រសួងបរិស្ថានអាចស្នើសុំថតចម្លងនូវ សេចក្តីសម្រេចរបស់តុលាការ ដែលពាក់ព័ន្ធនឹង បទល្មើសវាយតម្លៃហេតុប៉ះពាល់បរិស្ថាន ។

**មាត្រា ៨៥.\_**

វត្តមានដែលបានរឹបអូសតាមសេចក្តីសម្រេចរបស់តុលាការដែលបានចូលជាស្ថាពរ ត្រូវអនុវត្ត តាមនីតិវិធីព្រហ្មទណ្ឌដែលមានជាធរមាន ។

## **ជំពូកទី ១៣**

### **អនុប្បញ្ញត្តិ**

#### **មាត្រា ៨៦.\_**

អនុក្រឹត្យលេខ ៧២ អនក្រ.បក ចុះថ្ងៃទី ១១ ខែ សីហា ឆ្នាំ ១៩៩៩ ស្តីពីកិច្ចដំណើរការវាយតម្លៃហេតុប៉ះពាល់បរិស្ថាន និងលិខិតបទដ្ឋានគតិយុត្តពាក់ព័ន្ធនឹងការវាយតម្លៃហេតុប៉ះពាល់បរិស្ថានដែលនៅជាធរមាន នៅមានសុពលភាពរហូតដល់មានលិខិតបទដ្ឋានគតិយុត្តថ្មីមកជំនួសស្របតាមស្មារតីនៃច្បាប់នេះ ។

## **ជំពូកទី ១៤**

### **អវសានប្បញ្ញត្តិ**

#### **មាត្រា ៨៧.\_**

បទប្បញ្ញត្តិនៃផ្នែកទី៣ ស្តីពីការវាយតម្លៃហេតុប៉ះពាល់បរិស្ថាន ចំពោះការប្រែប្រួលអាកាសធាតុ នៃជំពូកទី៤ នៃច្បាប់នេះ ត្រូវយកមកអនុវត្តបន្ទាប់ពីរយៈពេល ៥ ឆ្នាំ ក្រោយពីច្បាប់នេះចូលជាធរមាន ។

បទប្បញ្ញត្តិនៃផ្នែកទី២ ស្តីពីផលប៉ះពាល់បរិស្ថានឆ្លងដែន នៃជំពូកទី៧ នៃច្បាប់នេះ ត្រូវយកមកអនុវត្ត លុះត្រាតែមានកិច្ចព្រមព្រៀងទ្វេភាគី ឬសិទ្ធិសញ្ញាអន្តរជាតិស្តីពីការវាយតម្លៃហេតុប៉ះពាល់បរិស្ថានឆ្លងដែន ដែលក្នុងនោះព្រះរាជាណាចក្រកម្ពុជាជាហត្ថលេខី ។

#### **មាត្រា ៨៨.\_**

- ១ - បទប្បញ្ញត្តិទាំងឡាយណាដែលផ្ទុយនឹងច្បាប់នេះត្រូវទុកជានិរាករណ៍ ។
- ២ - ច្បាប់នេះត្រូវប្រកាសជាការប្រញាប់ ។

ច្បាប់នេះត្រូវបានរដ្ឋសភានៃព្រះរាជាណាចក្រកម្ពុជា  
អនុម័តនៅថ្ងៃទី..... ខែ..... ឆ្នាំ.....  
ក្នុងសម័យប្រជុំរដ្ឋសភាលើកទី .....នីតិកាលទី៥ ។

រាជធានីភ្នំពេញ ថ្ងៃទី..... ខែ..... ឆ្នាំ.....

**ប្រធានរដ្ឋសភា**

**ឧបសម្ព័ន្ធទី ១**

**វាក្យស័ព្ទ**

**ច្បាប់ស្តីពីការវាយតម្លៃហេតុប៉ះពាល់បរិស្ថាន**

ច្បាប់នេះចែង និងបញ្ញត្តិ អំពីការគ្រប់គ្រងលើកិច្ចដំណើរវាយតម្លៃហេតុប៉ះពាល់បរិស្ថានក្នុងព្រះរាជាណាចក្រកម្ពុជា។ រាល់សកម្មភាព ចលនា ការប្រព្រឹត្តទាំងអស់របស់បុគ្គល គ្រួសារ ម្ចាស់ទីតាំង ម្ចាស់កម្មសិទ្ធិ ទោះជាប្រវត្តិបុគ្គល ជានីតិបុគ្គលឯកជន ឬជានីតិបុគ្គលសាធារណៈ ជាអង្គភាព ជាក្រសួង ជាស្ថាប័នរដ្ឋ ឬជារដ្ឋនិងរដ្ឋក្តី ដែលបានធ្វើសកម្មភាពគ្រប់យ៉ាងនិងដែលបានផ្លាស់ប្តូរស្ថានភាពដើមនៃបរិស្ថាន សេដ្ឋកិច្ច សង្គម វប្បធម៌ ត្រូវគោរពអនុវត្តតាមបទប្បញ្ញត្តិនៃច្បាប់នេះ ចំពោះសកម្មភាពដែលមានស្រាប់ ដែលកំពុងដំណើរការ ឬដែលរៀបចំចាប់ផ្តើម ។

**បណ្តុំនៃផលប៉ះពាល់ :** បណ្តុំនៃផលប៉ះពាល់ គឺ ជាផលប៉ះពាល់ទាំងឡាយណា ដែលកើតមក ពីផលប៉ះពាល់ចំនួនបន្ថែមរបស់គម្រោង ដែលបន្ថែមលើសកម្មភាពពី អតីតកាល បច្ចុប្បន្ន និង អនាគត ។

**ការឯកភាពលើគម្រោងអភិវឌ្ឍន៍ :** ជាការអនុម័ត ឬ ការអនុញ្ញាត ដែលផ្តល់អោយដោយ រដ្ឋាភិបាលកម្ពុជាសម្រាប់គម្រោង ឬ ដោយស្ថាប័នផ្សេងទៀត រួមទាំង កិច្ចសន្យាសម្បទាន ។

**អ្នកទទួលផលប៉ះពាល់ផ្ទាល់:** ជាអ្នកទទួលផលប៉ះពាល់ដែលមាន សិទ្ធិតម្លៃ ហានិភ័យ និង ការទទួលខុសត្រូវលើបញ្ហា ។ អ្នកទាំងនោះ អាចជាអ្នកដែលនៅក្នុងតំបន់ដែលគម្រោងតាំងនៅ (ឧទាហរណ៍ សហគមន៍ដែលរងផលប៉ះពាល់ពីគម្រោង ) ឬ នៅក្រៅតំបន់គម្រោងតាំងនៅ (និយតកររដ្ឋាភិបាល តំណាងស្ថាប័នហិរញ្ញវត្ថុ ឬ ដៃគូវិនិយោគទុនផ្សេងៗ)។

**ផែនការអភិវឌ្ឍន៍ជនជាតិភាគតិច(Ethnic Minorities Development Plan):**ផែនការអភិវឌ្ឍន៍ជនជាតិភាគតិច មានអត្ថន័យដែលត្រូវបានផ្តល់ឱ្យវា ដោយអនុក្រឹត្យស្តីពី សំណង និងការផ្លាស់ទីលំនៅរបស់ប្រជាជន ដែលរងផលប៉ះពាល់ដោយគម្រោងអភិវឌ្ឍន៍នានា [ដែលនឹងត្រូវធ្វើសេចក្តីព្រាងសម្រាប់ការពិចារណា] ។

**ការវាយតម្លៃបរិស្ថាន:** ជាដំណើរការ ដោយយោងតាម ច្បាប់ស្តីពីការវាយតម្លៃហេតុប៉ះពាល់បរិស្ថាន និង ច្បាប់ពាក់ព័ន្ធ ។

**ការវាយតម្លៃហេតុប៉ះពាល់បរិស្ថានពេញលេញ:** គឺជាការវាយតម្លៃយ៉ាងលំអិត ពីផលប៉ះពាល់ បរិស្ថាន និង សង្គម ។ ការវាយតម្លៃហេតុប៉ះពាល់បរិស្ថាន គឺ ជាដំណើរការសិក្សា និង ការប្រមើមើលពីផលប៉ះពាល់វិជ្ជមាន និង អវិជ្ជមាន លើបរិស្ថាន និង សង្គម ដើម្បីកំណត់វិធានការការពារ និង កាត់បន្ថយផលប៉ះពាល់លើបរិស្ថាន និង សង្គម ដែលកើតចេញពីគម្រោង និង សកម្មភាពអភិវឌ្ឍន៍ផ្សេងៗ ។

**វិញ្ញាប័នបត្រងកភាពលើរបាយការណ៍វាយតម្លៃហេតុប៉ះពាល់បរិស្ថាន:** គឺជាវិញ្ញាប័នបត្រ ដែលចេញដោយ ក្រសួងបរិស្ថាន ដោយយោងតាមការវាយតម្លៃបរិស្ថានរបស់គម្រោង ដែលមានចែងលំអិតអំពីផែនការគ្រប់គ្រងបរិស្ថាន និង លក្ខខណ្ឌដែលចេញដោយក្រសួងបរិស្ថាន ។

**ផែនការគ្រប់គ្រងបរិស្ថាន:** សំដៅលើផែនការ ដែលមានចែងនៅក្នុង របាយការណ៍វាយ តម្លៃហេតុប៉ះពាល់បរិស្ថាន និង សង្គម ដែលបានកំណត់ពីវិធានការការពារ និង កាត់បន្ថយ ផលប៉ះពាល់ ការទទួលខុសត្រូវ និង កាលវិភាគសម្រាប់ការអនុវត្តផែនការគ្រប់គ្រងបរិស្ថាន ផែនការតាមដាន និង ការវាយតម្លៃហេតុប៉ះពាល់បរិស្ថានគម្រោង ដោយរួមបញ្ចូលទាំង ផែនការហិរញ្ញវត្ថុសម្រាប់ សកម្មភាពបរិស្ថានក្នុងតំណាក់កាលសាងសង់ ដំណើរការ និង ការបញ្ចប់គម្រោង ។

**ប្រព័ន្ធគ្រប់គ្រងបរិស្ថាន (Environmental Management System)** មានអត្ថន័យដែលត្រូវបានផ្តល់ឱ្យដោយស្តង់ដារនៃប្រព័ន្ធគ្រប់គ្រងបរិស្ថាន ISO 14001 នៃឆ្នាំ ២០០៤ ។

**របាយការណ៍អង្កេតតាមដានបរិស្ថាន:** ជារបាយការណ៍ស្តីពីការតាមដាន និង វាយតម្លៃបរិស្ថានរបស់គម្រោងអភិវឌ្ឍន៍ ដូចដែលមានចែងនៅក្នុងផែនការគ្រប់គ្រងបរិស្ថាន ដែលដាក់ជូនក្រសួងបរិស្ថាន ។ កម្មវិធីតាមដាន ត្រូវអនុវត្តតាមដំណើរការ និង ការកំណត់ពី គុណភាពបរិស្ថាន ដូចមានចែងក្នុងផែនការគ្រប់គ្រងបរិស្ថាន ដែលបានអនុម័តជាផ្លូវការ ។

**គម្រោងដែលមានស្រាប់:** គម្រោងដែលមានស្រាប់ គឺ ជាគម្រោងទាំងឡាយណា ដែលកំពុងសាងសង់ដំណើរការ ឬ នៅដំណាក់កាលបញ្ចប់នៃក្នុងវដ្តគម្រោង ដែលកំពុងអនុវត្តមុន ពេលចូលជាធរមានរបស់ច្បាប់ស្តីពីការវាយតម្លៃហេតុប៉ះពាល់បរិស្ថាន ។

**អ្នកត្រួតពិនិត្យករណ៍:** ជាអ្នកត្រួតពិនិត្យជំនាញ ដែលមិនបានជួលមកដោយគម្រោង និង ពុំបានទទួលផលប្រយោជន៍ផ្នែកហិរញ្ញវត្ថុពីគម្រោង ។

**ការយល់ព្រមជាមុន ដោយសេរី និងបន្ទាប់ពីជ្រាបព័ត៌មានគ្រប់ជ្រុងជ្រោយ:** មានន័យថា កិច្ចដំណើរការចូលរួមសាធារណៈត្រូវតម្រូវឱ្យម្ចាស់គម្រោងផ្តល់ព័ត៌មានដល់សហគមន៍ អំពីវិធានការកាត់បន្ថយផលប៉ះពាល់បរិស្ថាន មុនពេលរបាយការណ៍វាយតម្លៃហេតុប៉ះពាល់បរិស្ថានបឋម និងពេញលេញ ត្រូវបានបញ្ជូនទៅក្រសួងបរិស្ថាន។ ម្ចាស់គម្រោងត្រូវផ្តល់ពេលវេលាគ្រប់គ្រាន់ដល់សហគមន៍ដែលរងផលប៉ះពាល់ ក្នុងការពិចារណាលើវិធានការកាត់បន្ថយផលប៉ះពាល់នេះ ។ សហគមន៍ដែលរងផលប៉ះពាល់ត្រូវឯកភាពលើវិធានការណ៍កាត់បន្ថយផលប៉ះពាល់ ដោយពុំមានទទួលរងការដាក់សម្ពាធឬការបង្ខិតបង្ខំពីរូបវន្តបុគ្គល ឬនីតិបុគ្គលណាឡើយ ។

**ការវាយតម្លៃហេតុប៉ះពាល់បរិស្ថានដំបូង:** គឺជាការវាយតម្លៃហេតុប៉ះពាល់លើបរិស្ថាន និង សង្គមដំបូងដើម្បីប្រមើមើលផលប៉ះពាល់ផ្នែកបរិស្ថាន និង សង្គម ដែលកើតចេញពីគម្រោង និង សកម្មភាពអភិវឌ្ឍន៍ផ្សេងៗ ដោយរំពឹងថានឹងមានផលប៉ះពាល់តិចបំផុត ដែលអាចមានវិធានការ កាត់បន្ថយផលប៉ះពាល់បរិស្ថាន ។

**ផែនការគ្រប់គ្រង:** ផែនការគ្រប់គ្រង គឺ ជាឧបករណ៍សម្រាប់ប្រើជាឯកសារគោលក្នុងការ គ្រប់គ្រង ជា ពិសេស បញ្ហាគម្រោង និង ជាយន្តការសម្រាប់ដោះស្រាយទៅនឹងសំនួរ ហេតុអ្វី ជាអ្វី យ៉ាងម៉េច នរណា ប៉ុន្មាន និង ពេលណា សម្រាប់បញ្ហាទាំងនោះ ។

**ប្រព័ន្ធគ្រប់គ្រង (Management System):** ក្របខណ្ឌនៃដំណើរការ និងនីតិវិធីនានា ដែលត្រូវបានប្រើ ប្រាស់ក្នុងការធានាឱ្យបានថា អង្គការណាមួយអាចបំពេញកិច្ចការទាំងអស់ ដែលចាំបាច់តម្រូវឱ្យធ្វើ ដើម្បី សម្រេចបាននូវវត្ថុបំណងទាំងឡាយរបស់ខ្លួន។

**ការកាត់បន្ថយ (Offset):** ការអភិរក្សដែលអាចវាស់វែងបាន កើតពីសកម្មភាពដើម្បីបង្កើតអោយមាន សំណងជំងឺចិត្តលើផលប៉ះពាល់លើជីវចម្រុះ ដែលកើតចេញពីគម្រោងអភិវឌ្ឍន៍ និង យន្តការសមរម្យ សម្រាប់ជៀសវាង កាត់បន្ថយ និង ការស្តារឡើងវិញ ។ ជាទូទៅ វាមិនស្ថិតនៅក្នុងទីតាំងរបស់គម្រោង ទេ ។

**ម្ចាស់គម្រោង:** ម្ចាស់គម្រោង គឺជាម្ចាស់គម្រោង ឬ អ្នកអភិវឌ្ឍន៍គម្រោង ដែលសំដៅលើរូបវន្ត បុគ្គល ទាំងឡាយ នីតិបុគ្គល ឬ ស្ថាប័ន ដែលបានទទួលការអនុញ្ញាតធ្វើការសិក្សាស្រាវជ្រាវ កសាង និង អនុវត្តគម្រោង ។ ម្ចាស់គម្រោង អាចមកពីស្ថាប័នឯកជន ស្ថាប័នរដ្ឋ ឬ ស្ថាប័នទទួលបន្ទុក អភិវឌ្ឍន៍ ។

**ការចូលរួមជាសាធារណៈ:** ការចូលរួមជាសាធារណៈ: មានន័យថា ជាការពិគ្រោះយោបល់ និង ការចូល រួមពិភាក្សាក្នុងដំណើរការ ការវាយតម្លៃហេតុប៉ះពាល់បរិស្ថាន ការផ្លាស់ប្តូរគំនិត និង មតិយោបល់ ការ ទទួលយកពីតំបន់ដែលនឹងទទួលបានផលប៉ះពាល់ផ្ទាល់ និង ប្រយោល ពីគម្រោងអភិវឌ្ឍន៍ និង ដំណោះស្រាយបញ្ហា ដែលរាប់ចាប់តាំងពីកំឡុងពេលតាក់តែងផែនការ ការអនុវត្ត និង ការជួស ជុលផ្នែកបរិស្ថាន និង ការស្តារឡើងវិញ មុនពេលបញ្ចប់គម្រោង ។

**ការស្តារជាថ្មី (Refurbishment):** ស្ថានភាពនៃការស្តារទៅកាន់ស្ថានភាពល្អរបស់វាកាលពីមុន។

**គម្រោងផែនការផ្លាស់ទីលំនៅថ្មី (Resettlement Action Plan):** ជាឯកសារ ឬ បណ្តុំឯកសារ ដែលធ្វើឡើង ជាពិសេស ដើម្បីកំណត់សកម្មភាព ដែលនឹងយកមកប្រើដើម្បីជាដំណោះស្រាយបញ្ហា (ផែនការទាំង នេះ នឹង កំណត់ដោយសេចក្តីណែនាំស្តីពី សំណងជំងឺ ចិត្ត និង ដំណោះស្រាយ សម្រាប់ប្រជាជនដែល រង ផលប៉ះពាល់ដោយសារគម្រោងអភិវឌ្ឍន៍)។ ផែនការនេះ ត្រូវបញ្ចូលអត្តសញ្ញាណរបស់អ្នកដែល ត្រូវបានទទួលការដោះស្រាយ ការសិក្សាពីសង្គម-សេដ្ឋកិច្ច សម្រាប់អ្នកដែលទទួលបានការដោះស្រាយ វិធានការដែលនឹងយកមកអនុវត្ត ដែលជាផ្នែកមួយនៃដំណើរការដោះស្រាយ ដោយរាប់ទាំងជំនួយ នានា ក្នុងការដោះស្រាយបញ្ហា និង ការគាំទ្រផ្នែកជីវភាព ព្រមទាំងយន្តការផ្នែកច្បាប់ និង សំណងជំងឺ ចិត្ត តួនាទី និង ការទទួលខុសត្រូវរបស់ ស្ថាប័ន ការគ្រប់គ្រងថវិកា និង ហិរញ្ញវត្ថុ ពេលវេលា កម្មវត្ថុ និង ក្រុមគោលដៅ យន្តការកែប្រែទុក្ខព្រួយ ការតាមដានរបាយការណ៍ និង ការពិនិត្យ និង ការយល់ ដឹងពីការពិគ្រោះយោបល់ ការចូលរួម និង ការផ្លាស់ប្តូរព័ត៌មាន ។



**ការជ្រើសរើសគម្រោង:** ការជ្រើសរើសគម្រោង មានន័យថា ជាការកំណត់ប្រភេទគម្រោងស្នើសុំ ដើម្បីពិនិត្យ មើលថាតើ គម្រោងនោះចាំបាច់អោយធ្វើការវាយតម្លៃហេតុប៉ះពាល់បរិស្ថានដំបូង ឬ ការធ្វើការវាយ តម្លៃហេតុប៉ះពាល់បរិស្ថានពេញលេញ ។

**ការវាយតម្លៃហេតុប៉ះពាល់សង្គម:** គឺជាដំណើរការនៃការសិក្សា និង ប្រមើមើលពី ផលប៉ះពាល់វិជ្ជមាន និង អវិជ្ជមាន លើផ្នែកសង្គមសេដ្ឋកិច្ចនៃសង្គមពីគម្រោង និង សកម្មភាព អភិវឌ្ឍន៍ដែលកំណត់ពីវិធាន ការសមរម្យដើម្បីទប់ស្កាត់ កាត់បន្ថយ និង ផ្តល់ជំនួយ ដល់បុគ្គលដែល ទទួលរងការប៉ះពាល់ពី គម្រោង ដែលអាចជាផលប៉ះពាល់លើជីវិត ជីវភាព សុខុមាលភាព និង សុខភាព ។

**ការវាយតម្លៃបរិស្ថានជាយុទ្ធសាស្ត្រ:** ការវាយតម្លៃបរិស្ថានជាយុទ្ធសាស្ត្រ សំដៅលើលំដាប់ ទ្រឹស្តីនៃការ វិភាគ និង ការចូលរួម ដែលមានគោលបំណង ដើម្បីរួមបញ្ចូលការពិនិត្យពិច័យ ផ្នែកបរិស្ថាន ទៅក្នុង គោលនយោបាយ ផែនការ និង កម្មវិធីផ្សេងៗ និង ការវាយតម្លៃ ការពិនិត្យពិច័យ ទំនាក់ទំនងរវាង សេដ្ឋកិច្ច និង សង្គម ។

**កិច្ចព្រមព្រៀងឆ្លងដែន:** ជាកិច្ចព្រមព្រៀង ដែលបង្កើតឡើងដោយរដ្ឋត្រីភាគី ស្តីពី របៀបនៃការចែក រំលែកធនធាន ដែលនឹងប្រើប្រាស់ដោយភាគីដែលពាក់ព័ន្ធ ហើយនឹងដំណើរការ ដែលត្រូវធ្វើប្រតិបត្តិ តាម ដើម្បីរក្សាខ្លឹមសារនៃការព្រមព្រៀងនេះ ។